



## Ġabra tal-ġurisprudenza

SENTENZA TAL-QORTI TAL-ĠUSTIZZJA (Ir-Raba' Awla)

16 ta' Lulju 2020\*

“Rinviju għal deċiżjoni preliminari – Protezzjoni tal-konsumaturi – Direttiva 93/13/KEE – Artikoli 6 u 7 – Kuntratti konklużi mal-konsumaturi – Self ipotekarju – Klawżoli ingusti – Klawżoli li jimponu t-totalità tal-ispejjeż għall-kostituzzjoni u għall-ħelsien ta' ipoteka a karigu ta' min jissellef – Effetti tad-dikjarazzjoni ta' nullità tal-imsemmija klawżoli – Setgħat tal-qorti nazzjonali fil-preżenza ta' klawżola kkwalfikata bħala 'ingusta' – Tqassim tal-ispejjeż – Applikazzjoni ta' dispozizzjonijiet nazzjonali ta' natura supplimentari – Artikolu 3(1) – Evalwazzjoni tan-natura ingusta tal-klawżoli kuntrattwali – Artikolu 4(2) – Esklużjoni tal-klawżoli relattivi għall-għan prinċipali tal-kuntratt jew għall-aġġustament tal-prezz jew tar-remunerazzjoni – Kundizzjoni – Artikolu 5 – Obbligu ta' tfassil ċar u li jinftiehem tal-klawżoli kuntrattwali – Spejjeż – Preskrizzjoni – Prinċipju ta' effettività”

Fil-Kawżi magħquda C-224/19 u C-259/19,

li għandhom bħala sugġett żewġ talbiet għal deċiżjoni preliminari skont l-Artikolu 267 TFUE, imressqa mill-Juzgado de Primera Instancia n.º17 de Palma de Mallorca (il-Qorti tal-Ewwel Istanza Nru 17 ta' Palma de Mallorca, Spanja), permezz ta' deċiżjoni tat-12 ta' Marzu 2019 (C-224/19), li waslet fil-Qorti tal-Ġustizzja fl-14 ta' Marzu 2019, kif ukoll mill-Juzgado de Primera Instancia e Instrucción de Ceuta (il-Qorti tal-Ewwel Istanza u Istrutturja ta' Ceuta, Spanja), permezz ta' deċiżjoni tat-13 ta' Marzu 2019 (C-259/19), li waslet fil-Qorti tal-Ġustizzja fis-27 ta' Marzu 2019, fil-proċeduri

**CY**

vs

**CaixaBank SA (C-224/19),**

u

**LG,**

**PK**

vs

**Banco Bilbao Vizcaya Argentaria SA (C-259/19),**

IL-QORTI TAL-ĠUSTIZZJA (Ir-Raba' Awla),

komposta minn M. Vilaras, President tal-Awla, S. Rodin (Relatur), D. Šváby, K. Jürimäe u N. Piçarra, Imħallfin,

Avukat Ġenerali: H. Saugmandsgaard Øe,

\* Lingwa tal-kawża: l-Ispanjol.

Reġistratur: A. Calot Escobar,

wara li rat il-proċedura bil-miktub,

wara li kkunsidrat l-osservazzjonijiet ippreżentati:

- għal CY, minn N. Martínez Blanco, abogado,
- għal Caixabank SA, minn J. Gutiérrez de Cabiedes Hidalgo de Caviedes, abogado,
- għal LG, minn R. Salamanca Sánchez, abogado, u M. Cruz Ruiz Reina, procuradora,
- għal Banco Bilbao Vizcaya Argentaria SA, minn C. Fernández Vicién, J. Capell Navarro u A. Picón Franco, abogados,
- għall-Gvern Spanjol, minn L. Aguilera Ruiz u M. J. García-Valdecasas Dorrego, bħala aġenti,
- għall-Kummissjoni Ewropea, minn J. Baquero Cruz u N. Ruiz García, bħala aġenti,

wara li rat id-deċiżjoni, meħuda wara li nstema' l-Avukat Ġenerali, li l-kawża tinqata' mingħajr konkluzjonijiet,

tagħti l-preżenti

### Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 3 u 8 tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288).
- 2 Dawn it-talbiet tressqu fil-kuntest ta' żewġ kawzi, waħda bejn CY u Caixabank S.A., u l-oħra bejn LG u PK kontra Banco Bilbao Vizcaya Argentaria S.A. (iktar 'il quddiem "BBVA"), dwar klawżoli ingusti preżenti f'kuntratti ta' self mogħnija b'garanzija ipotekarji.

### Il-kuntest ġuridiku

#### *Id-dritt tal-Unjoni*

#### *Id-Direttiva 93/13*

- 3 Is-sittax, id-dsatax, l-għoxrin u l-erbgha u għoxrin premessa tad-Direttiva 93/13 jistipulaw:

“Billi l-istima, skond il-kriterji ġenerali magħzula, tal-karattru ingust ta' klawżoli, b'mod partikolari fil-bejgħ jew f'attivitajiet ta' provvista ta' natura pubblika li jipprovdu servizzi kollettivi li jqisu s-solidarjetà fost l-utenti, għandha tiġi supplimentata billi ssir valutazzjoni globali tad-diversi interessi involuti; billi din tikkostitwixxi l-htieġa ta' buona fede; billi, waqt li tkun qed issir stima ta' buona fede, għandha titqies b'mod partikolari s-saħħa tal-posizzjonijiet tal-ftehim tal-partijiet, kemm jekk il-konsumatur kellu xi jhajru biex jaqbel mal-klawżola kif ukoll jekk il-merkanzija jew is-servizzi nbiegħu jew ġew ipprovdu bl-ordni speċjali tal-konsumatur; billi l-htieġa ta' buona fede tista' tkun sodisfatta mill-bejjieġħ jew mill-fornitur meta dan jittratta b'mod ġust u ekwu mal-parti l-oħra li huwa għandu jikkunsidra l-interessi legittimi tagħha;

Billi, għall-finijiet ta' din id-Direttiva, m'għandhiex issir stima ta' karattru ingust ta' klawżoli li jiddeskrivu l-kwistjoni prinċipali tas-sugġett tal-kuntratt u lanqas il-proporzjon bejn kwalità/il-prezz tal-merkanzija jew is-servizzi pprovduti; billi l-kwistjoni prinċipali tas-sugġett tal-kuntratt u l-proporzjon bejn kwalità/prezz jistgħu madankollu jiġu kkunsidrati meta tkun qiegħda ssir l-istima dwar jekk klawżoli oħra jkunux ġusti; [...]

Billi l-kuntratti għandhom jiġu abbozzati f'lingwa ċara, li tiftiehem, il-konsumatur għandu fil-fatt jingħata opportunità biex jeżamina l-klawżoli kollha u, jekk ikollu xi dubju, l-interpretazzjoni l-aktar favorevoli lejn il-konsumatur għandha tirbaħ;

Billi l-qrati jew l-awtoritajiet amministrattivi ta' l-Istati Membri għandu jkollhom għad-disposizzjoni tagħhom mezz adegwat u effettiv biex jipprevnu li jkomplu jintużaw klawżoli ingusti f'kuntratti tal-konsumaturi,”

4 L-Artikolu 1 tad-Direttiva 93/13 jistabbilixxi:

“1. L-għan ta' din id-Direttiva huwa li japprossima l-liġijiet, ir-regolamenti u d-disposizzjonijiet amministrattivi ta' l-Istati Membri relatati ma' klawżoli ingusti f'kuntratti konklużi bejn bejjiegh jew fornitur u konsumatur.

2. Il-klawżoli kuntrattwali li jirriflettu disposizzjonijiet mandatarji statutorji jew regolatorji u d-disposizzjonijiet jew il-prinċipji ta' konvenzjonijiet internazzjonali li għalihom ikunu parti l-Istati Membri jew il-Komunità, b'mod partikolari fil-qasam tat-trasport, m'għandhomx ikunu sugġetti għad-disposizzjonijiet ta' din id-Direttiva.”

5 Skont l-Artikolu 3(1) u (2) tad-Direttiva:

“1. Klawżola kuntrattwali li ma tkunx giet negozjata individwalment għandha titqies ingusta jekk, kontra l-htieġa ta' buona fede, tkun tikkawża żbilanċ sinifikanti fid-drittijiet u l-obbligi tal-partijiet li joħorġu mill-kuntratt, bi hsara għall-konsumatur.

2. Klawżola għandha dejjem tiġi kkunsidrata li ma tkunx giet innegozjat individwalment meta din tkun giet abbozzata minn qabel u l-konsumatur b'hekk ma jkunx seta' jinfluwenza s-sustanza tal-klawżola, b'mod partikolari fil-kuntest ta' kuntratt standard imfassal minn qabel.”

6 L-Artikolu 4(2) tal-imsemmija direttiva jipprovdi li:

“L-istima tan-natura ingusta tal-klawżoli la għandha tirrelata mad-definizzjoni tal-kwistjoni prinċipali tas-sugġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija provduti bi tpartit, fuq in-naħa l-oħra, safejn dawn il-klawżoli jkunu f'lingwaġġ sempliċi u ċar.”

7 L-Artikolu 5 tad-Direttiva 93/13 jipprovdi:

“Fil-każ ta' kuntratti fejn ċerti klawżoli jew il-klawżoli kollha offruti lill-konsumatur ikunu bil-miktub, dawn il-klawżoli għandhom ikunu abbozzati b'lingwaġġ sempliċi u ċar. [...]”

8 L-Artikolu 6(1) tal-istess direttiva jipprovdi li:

“L-Istati Membri għandhom jistabbilixxu li klawżoli ingusti użati f'kuntratt konkluż ma konsumatur minn bejjiegh jew fornitur għandhom, kif previst fil-liġi nazzjonali tagħhom, ma jkunux jorbtu lill-konsumatur u li l-kuntratt għandu jkompli jorbot lill-partijiet fuq dawn il-klawżoli jekk dan ikun kapaċi jkompli jeżisti mingħajr il-klawżoli ingusti.”

- 9 L-Artikolu 7(1) tad-Direttiva 93/13 huwa fformulat kif ġej:

“L-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli ingusti f'kuntratti konklużi mal-konsumaturi mill-bejjiegħa jew fornituri.”

- 10 Skont l-Artikolu 8 ta' din id-direttiva:

“L-Istati Membri jistgħu jadottaw jew iżommu l-aktar disposizzjonijiet stretti kompatibbli mat-Trattat fil-qasam kopert minn din id-Direttiva, biex jiżguraw grad massimu ta' protezzjoni għall-konsumatur.”

### *Id-dritt Spanjol*

- 11 Ir-Regola 6.a tal-Anness II tar-Real Decreto 1426/1989, por el que se aprueba el arancel de los notarios (Digriet Irjali Nru 1426/1989 li Japprova d-Drittijiet tan-Nutara) tas-17 ta' Novembru 1989 (BOE Nru 285 tat-28 ta' Novembru 1989, p. 37169) fil-verżjoni tiegħu fis-sehħ fid-data tal-fatti fil-kawża prinċipali, tipprovdi:

“[L-obbligu ta' hłas tad-drittijiet jaqa' fuq] il-parti li talbet l-intervent jew is-servizzi tan-nutar u, jekk ikun il-każ, fuq dawk li għandhom il-kwalità ta' parti interessata skont ir-regoli tad-dritt sostantiv u fiskali [...]”

- 12 It-tmien regola tal-Anness II tar-Real Decreto 1427/1989, por el que se aprueba el arancel de los registradores de la propiedad (id-Digriet Irjali Nru 1427/1989, li Japprova l-Onorarji tar-Riċevituri tar-Reġistrazzjoni) tas-17 ta' Novembru 1989 (BOE Nru 285, tat-28 ta' Novembru 1989, p. 37171), fil-verżjoni tiegħu fis-sehħ fid-data tal-fatti fil-kawża prinċipali, timponi l-obbligu [li jithallsu l-onorarji tar-riċevitur tar-reġistrazzjoni] fuq “dak jew dawk li d-dritt huwa immedjatament irreġistrat jew imsemmi favurihom, liema onorarji jistgħu ukoll jintalbu minghand [...] min talab is-servizz ikkonċernat jew minghand min id-dritt ġie rreġistrat favurih jew min talab iċ-ċertifikat.”

### *Il-LCGC*

- 13 L-Artikolu 7 tal-Ley 7/1998, sobre Condiciones Generales de la Contratación (il-Liġi 7/1998 dwar il-Kundizzjonijiet Kuntrattwali Ġenerali), tat-13 ta' April 1998 (BOE Nru 89, tal-14 ta' April 1998, p. 12304), fil-verżjoni tagħha applikabbli fid-data tal-iffirmar tal-kuntratti inkwistjoni fil-kawża prinċipali (iktar 'il quddiem il-“LCGC”), jipprovdi:

“Il-kundizzjonijiet ġenerali li ġejjin jitqiesu li ma humiex fil-kuntratt:

- a) Dawk li realment il-konsumatur ma kellux l-okkażjoni li jkollu għarfien sħiħ tagħhom qabel il-konklużjoni tal-kuntratt jew li ma ġewx iffirmati, jekk ikun il-każ, skont l-Artikolu 5;
- b) Il-kundizzjonijiet illeġibbli, ambigwi, mhux ċari u li ma jinftehmux, hliet, fil-każ ta' dawn tal-aħħar, meta l-aderent ikun aċċettahom espressament bil-miktub u meta dawn jissodisfaw il-leġislazzjoni speċifika dwar it-trasparenza tal-klawżoli kuntrattwali f'dan il-qasam.”

- 14 L-Artikolu 8 tal-LCGC jipprovdi:

“1. Il-kundizzjonijiet ġenerali li, bi hšara għall-persuna li taderixxi għalihom, imorru kontra d-dispożizzjonijiet ta' din il-liġi jew ta' kwalunkwe regola oħra li tordna jew li tipprojbixxi ċertu aġir, huma awtomatikament nulli, sakemm tali dispożizzjonijiet ma jissanzjonawx il-ksur tagħhom b'mod differenti.

2. B'mod partikolari, huma nulli l-kundizzjonijiet ġenerali iġusti fil-kuntratti konkluzi ma' konsumatur [...]"

*Id-Digriet Irjali Legiżlattiv Nru 6/2000*

- 15 L-Artikolu 40 tar-Real-Decreto Ley 6/2000, de Medidas Urgentes de Intensificación de la Competencia en Mercados de Bienes y Servicios (id-Digriet-Liġi Irjali 6/2000 dwar Miżuri Urgenti ta' Intensifikazzjoni tal-Kompetizzjoni fis-Swieq tal-Ogġetti u tas-Servizzi) tat-23 ta' Ġunju 2000 (BOE Nru 151, tal-24 ta' Ġunju 2000, p. 22440), fil-verżjoni tiegħu fis-sehħ fid-data tal-iffirmar tal-kuntratti inkwistjoni fil-kawża prinċipali, jipprovdi:

“[L]-istabbilimenti ta' kreditu u istituzzjonijiet finanzjarji oħra għandhom jindikaw espressament [...] id-dritt li għandu min jissellef li jinnomina, bi ftehim komuni mal-parti li tislef, lill-persuna jew lill-entità li ser tagħmel stima tal-proprjetà immobbli li hija s-sugġett tal-ipoteka [...]"

*Id-Digriet Irjali Legiżlattiv Nru 1/2007*

- 16 Ir-Real Decreto Legislativo 1/2007, por el que se aprueba el texto refundido de la Ley General para la Defensa de los Consumidores y Usuarios y otras leyes complementarias (id-Digriet Irjali Legiżlattiv Nru 1/2007 li Japprova t-Test Ikkonsolidat tal-Liġi Ġenerali għall-Protezzjoni tal-Konsumaturi u tal-Utenti u Liġijiet Oħra Komplementari) tas-16 ta' Novembru 2007 (BOE Nru 287, tat-30 ta' Novembru 2007, p. 49181), jipprovdi fl-Artikolu 8 tiegħu, intitolat “Drittijiet fundamentali tal-konsumaturi u tal-utenti”:

“Jikkostitwixxu drittijiet fundamentali tal-konsumaturi u tal-utenti:

[...]

- b) Il-protezzjoni tal-interessi ekonomiċi u soċjali leġittimi tagħhom, b'mod partikolari fil-konfront tal-prattiki kummerċjali żleali u tal-inklużjoni ta' klawżoli iġusti fil-kuntratti.

[...]

- d) L-informazzjoni eżatta dwar id-diversi ogġetti jew servizzi, kif ukoll l-edukazzjoni u l-vulgarizzazzjoni għall-promozzjoni tal-għarfien dwar l-użu, il-konsum jew it-tgawdija xierqa ta' dawk l-ogġetti jew servizzi. [...]"

- 17 L-Artikolu 60 tad-Digriet Irjali Legiżlattiv 1/2007, intitolat “Informazzjoni prekontrattwali”, huwa fformulat kif ġej:

“1. Qabel ma l-konsumatur jew l-utent jintrabat b'kuntratt jew offerta tal-istess tip, il-kummerċjant għandu jipprovdi lill-konsumatur, b'mod ċar u li jinftiehem, sakemm ma tkunx evidenti minhabba l-kuntest, l-informazzjoni rilevanti, korretta u suffiċjenti dwar il-karatteristiċi prinċipali tal-kuntratt, b'mod partikolari dwar il-kundizzjonijiet legali u ekonomiċi tiegħu.

2. L-obbligi ta' informazzjoni dwar l-ogġetti jew is-servizzi stabbiliti minn din il-liġi jew minn kull regola oħra applikabbli huma rilevanti, kif ukoll:

- a) il-karatteristiċi prinċipali tal-ogġetti jew tas-servizz, sa fejn xieraq insostenn tal-komunikazzjoni użata u għall-ogġett jew is-servizzi ikkonċernat;

[...]

c) il-prezz inkluzi t-taxxi kollha. Meta n-natura tal-oġġetti jew tas-servizzi tfisser li l-prezz ma jistax jiġi raġonevolment ikkalkolat minn qabel, il-mod li bih il-prezz huwa kkalkolat, kif ukoll, fejn ikun xieraq, kull ammont ta' hlas addizzjonali għat-trasport, għall-kunsinna jew għall-posta jew, fejn dawn l-ammonti ta' hlas ma jistgħux jiġu raġonevolment ikkalkolati minn qabel, għandu jissemma' li dawn l-ispejjeż jistgħu jkunu a karigu tal-konsumatur;

Kull informazzjoni għall-konsumatur jew għall-utent dwar il-prezz tal-oġġetti jew tas-servizzi, inkluz ir-reklamar, għandha tinforma l-prezz totali, billi ssir distinzjoni, skont il-każ, bejn l-ammont tas-supplimenti jew tat-tnaqqis applikabbli, l-ammont tal-ispejjeż mġoddija fuq il-konsumatur jew fuq l-utent, u l-ispejjeż addizzjonali għas-servizzi ancillari, għall-finanzjament, għall-użu ta' mezzi differenti ta' hlas jew għall-kundizzjonijiet oħra ta' hlas simili. [...]"

18 L-Artikolu 80 tad-Digriet Irjali Legiżlattiv 1/2007, intitolat "Rekwiziti applikabbli għall-klawżoli li ma kinux is-suġġett ta' negozjati individwali", jipprovdi:

"1. Fil-kuntratti konkluzi ma' konsumaturi u ma' utenti li jinkludu klawżoli li ma kinux is-suġġett ta' negozjati individwali, [...] dawn il-klawżoli għandhom jissodisfaw ir-rekwiziti li ġejjin:

- a) Ir-redazzjoni għandha tkun preċiża, ċara u sempliċi, u għandha tkun tista' tinftiehem direttament [...];
- b) Aċċessibilità u legibbiltà, sabiex il-konsumatur u l-utent ikunu jistgħu jsiru jafu l-eżistenza u l-kontenut tagħhom qabel il-konkluzjoni tal-kuntratt. [...];
- c) *Bona fide* u bilanċ ġust bejn id-drittijiet u l-obbligi tal-partijiet, li jeskludi, fi kwalunkwe każ, l-użu ta' klawżoli inġusti. [...]"

19 L-Artikolu 82 tad-Digriet Irjali Legiżlattiv 1/2007, intitolat "Kunċett ta' klawżola inġusta", jipprovdi:

"1. Għandhom jitqiesu bħala inġusti l-klawżoli kollha li ma kinux is-suġġett ta' negozjati individwali kif ukoll il-prattiki kollha li ma jirriżultawx minn ftehim espress u li, minkejja r-rekwizit ta' *bona fide*, joħolqu, għad-detriment tal-konsumatur u tal-utent, zbilanċ sinjifikattiv bejn id-drittijiet u l-obbligi tal-partijiet li jirriżultaw mill-kuntratt.

2. [...] Jekk il-professionist jallega li klawżola partikolari ma kinitx is-suġġett ta' negozjati individwali, l-oneru tal-prova għandu jaqa' fuqu.

3. In-natura inġusta ta' kawżola kuntrattwali għandha tiġi evalwata fid-dawl tan-natura tal-oġġetti jew tas-servizzi li jkunu s-suġġett tal-kuntratt u billi jsir riferiment għaċ-ċirkustanzi kollha li fih ikun ġie konkluz, kif ukoll għall-klawżoli l-oħra kollha tal-kuntratt jew ta' kuntratt ieħor li dan jiddependi minnu. [...]"

20 Skont l-Artikolu 83 tad-Digriet Irjali Legiżlattiv 1/2007, intitolat "Nullità tal-klawżoli inġusti u sussistenza tal-kuntratt":

"Il-klawżoli inġusti huma nulli *ipso iure* u jitqiesu li ma nkitbux. Għal dawn il-finijiet, wara li tkun semgħet lill-partijiet, il-qorti għandha tikkonstata n-nullità tal-klawżoli inġusti li jinsabu fil-kuntratt, iżda dan jibqa' vinkolanti għall-partijiet skont l-istess termini jekk ikun jista' jkompli jeżisti mingħajr il-klawżoli inġusti."

- 21 L-Artikolu 87 tad-Digriet Irjali Legizlattiv 1/2007, intitolat “Klawzoli ingusti minhabba assenza ta’ reciprocità”, jipprovdi fil-paragrafu 5 tiegħu:

“Huma ingusti l-klawzoli li, fil-kuntratt, joħolqu, għad-detriment tal-konsumatur jew tal-utent, assenza ta’ reciprocità li tmur kontra l-*bona fide*, u, b’mod partikolari:

[...]

5. [...] kwalunkwe dispożizzjoni oħra li tistabilixxi hlas għal prodotti jew servizzi li ma gewx effettivament użati jew ikkunsmati. [...]”

- 22 L-Artikolu 89 tad-Digriet Irjali Legizlattiv 1/2007, intitolat “Klawzoli ingusti li jaffettwaw il-perfezzjoni u l-eżekuzzjoni tal-kuntratt”, jipprovdi:

“Fi kwalunkwe każ għandhom jitqiesu bhala klawzoli ingusti:

[...]

4. L-impożizzjoni, fuq il-konsumatur jew fuq l-utent, ta’ oġġetti jew ta’ servizzi addizzjonali jew ancillari mhux mitluba.

5. Żidiet fil-prezzijiet għal servizzi ancillari [...] li ma jikkorrispondux għal servizzi addizzjonali li jistgħu jiġu aċċettati jew miċhuda [...]”

#### *Il-Liġi 2/2009*

- 23 Il-Ley 2/2009, por la que se regula la contratación con los consumidores de prestamos o créditos hipotecarios y de servicios de intermediación para la celebración de contratos de préstamo o crédito (il-Liġi Nru 2/2009 li Tirregola l-Konkluzjoni, mal-Konsumaturi, ta’ Kuntratti ta’ Self jew ta’ Kreditu Ipotekarju u ta’ Kuntratti ta’ Servizzi ta’ Senserija għall-Finijiet tal-Konkluzjoni ta’ Kuntratti ta’ Self jew ta’ Kreditu), tal-31 ta’ Marzu 2009, (BOE Nru 79, tal-1 ta’ April 2009, p. 30843), tipprovdi fil-paragrafu 1 tal-Artikolu 5 tagħha, intitolat “Obbligi ta’ trasparenza fir-rigward tal-prezz”:

“L-imprizi għandhom jistabilixxu liberament it-tariffi tal-kummissjonijiet tagħhom, kundizzjonijiet u spejjeż li jistgħu jiġu mgħoddija fuq il-konsumaturi, mingħajr restrizzjonijiet oħra minbarra dawk riprodotti fil-qasam tal-klawzoli ingusti f’din il-liġi, [...] kif ukoll fid-[Digriet Irjali Legizlattiv 1/2007].

It-tariffi tal-kummissjonijiet jew tal-kumpensi u l-ispejjeż li jistgħu jintalbu, inklużi l-attivitajiet ta’ konsulenza, għandhom jindikaw l-ipoteżijiet u, jekk ikun il-każ, il-frekwenza li għaliha japplikaw. Il-kummissjonijiet jew kumpensi jew spejjeż mgħoddija fuq il-klijent għandhom jikkorrispondu għal servizzi effettivament ipprovduti jew għall-ispejjeż sostnuti. Is-servizzi li ma gewx espressament aċċettati jew mitluba mill-klijent ma jagħtu lok għal ebda kummissjoni jew spejjeż.”

#### *Il-LEC*

- 24 L-Artikolu 394 tal-Ley de Enjuiciamiento Civil (il-Liġi 1/2000 dwar il-Kodiċi tal-Proċedura Ċivili), tas-7 ta’ Jannar 2000 (BOE Nru 7, tat-8 ta’ Jannar 2000, p. 575), fil-verżjoni tagħha fis-seħħ fid-data tal-iffirmar tal-kuntratti inkwistjoni fil-kawża prinċipali (iktar ’il quddiem il-“LEC”) jipprovdi:

“1. Fil-proċeduri ta’ dikjarazzjoni, l-ispejjeż fl-ewwel istanza jaqgħu fuq il-parti li t-talbiet kollha tagħha gew miċhuda, hlief jekk il-qorti tevalwa, billi tiġġustifikah debitament, li l-kawża tqajjem dubji serji ta’ fatt jew ta’ liġi. [...]”

2. Fil-każ li t-talbiet jintlaqgħu jew jiġu miċhuda parzjalment, kull parti għandha tħallas l-ispejjeż marbuta mal-istanza tagħha u għandha tbatlha nofs l-ispejjeż komuni sakemm ma jkunx hemm raġunijiet xierqa sabiex waħda mill-partijiet tiġi kkundannata għall-ispejjeż ta' kawża frivola.”

### *Il-Kodiċi Ċivili*

25 L-Artikolu 1303 tal-Código Civil (il-Kodiċi Ċivili) huwa fformulat kif ġej:

“Meta obbligu jiġi ddikjarat null, il-partijiet għandhom jirrestitwixxu lil xulxin l-affarijiet li kienu s-sugġett tal-kuntratt u l-frott tagħhom, jew il-prezz miżjud bl-interessi, mingħajr preġudizzju għall-artikoli segwenti.”

26 Skont l-Artikolu 1964(2) tal-Kodiċi Ċivili:

“L-azzjonijiet personali li ma jkunux sugġetti għal terminu partikolari għandhom jiġu preskritti wara hames snin mill-jum li fih l-obbligu jitqies li huwa applikabbli. Fir-rigward tal-obbligi kontinwi li ssir jew li ma ssirx xi haġa, it-terminu jibda jiddekorri għal kull nuqqas ta' twettiq ta' dawn l-obbligi.”

27 L-Artikolu 1969 tal-Kodiċi Ċivili jipprovdi:

“Fin-nuqqas ta' dispozizzjoni speċifika kuntrarja, it-terminu ta' preskrizzjoni għall-kategoriji kollha ta' azzjonijiet huwa kkalkolat mill-jum li fih dawn setgħu jiġu eżerċitati.”

### *Id-Digriet dwar ir-Rati ta' Interessi, ir-Regoli Operazzjonali, l-Informazzjoni tal-Klijenti u l-Pubblicità tal-Istituzzjonijiet ta' Kreditu*

28 Il-Kapitolu 1 tal-Orden sobre tipos de interés y comisiones, normas de actuación, información a clientes y publicidad de las Entidades de crédito (Digriet dwar ir-Rati ta' Interessi, ir-Regoli Operazzjonali, l-Informazzjoni tal-Klijenti u l-Pubblicità tal-Istituzzjonijiet ta' Kreditu) tat-12 ta' Diċembru 1989 (BOE Nru 303 tad-19 ta' Diċembru 1989, p. 39289), fil-verżjoni tiegħu fis-sehħ fid-data tal-iffirmar tal-kuntratti inkwistjoni fil-kawża prinċipali, huwa fformulat kif ġej:

“Il-hames nett. L-istituzzjonijiet ta' kreditu għandhom liberament jistabbilixxu l-kummissjonijiet li jkunu rċevew għall-operazzjonijiet jew għas-servizzi li huma jipprovdu.

[...]

Is-servizzi li ma ġewx espressament aċċettati jew mitluba mill-klijent ma jagħtu lok għal ebda kummissjoni jew spejjeż. Il-kummissjonijiet jew l-ispejjeż mgħoddija lill-klijent għandhom jikkorrispondu għal servizzi effettivament ipprovdu jew għall-ispejjeż sostnuti.”

### **Il-kawżi prinċipali u d-domandi preliminari**

#### *Il-Kawża C-224/19*

29 Fis-16 ta' Mejju 2000, CY ikkonkluda mal-istabbiliment finanzjarju Caixabank kuntratt ta' self ipotekarju quddiem nutar, ta' ammont inizjali ta' EUR 81 136.63, li kien jipprevedi wkoll il-hlas ta' interessi varjabbli.



- 30 Ir-raba' klawżola tal-istess kuntratt teziġi mingħand min jissellef il-ħlas ta' "kummissjoni tal-ftuħ". Din il-klawżola ttipprovdi:

"Il-kummissjonijiet segwenti huma stipulati favur [Caixabank] u għandhom jithallsu mill-parti li ngħatat il-kreditu:

A) - Kummissjoni tal-ftuħ fuq il-limitu totali tas-self, li għandu jithallas darba biss waqt [l-għoti] ta' dan l-att: wieħed fil-mija, jiġifieri ammont ta' mija u ħamsa u tletin elf pesetas Spanjoli (135 000) ekwivalenti għal EUR 811.37."

- 31 Il-ħames klawżola tal-imsemmi kuntratt timponi fuq il-persuna li tissellef il-ħlas tal-ispejjeż kollha ta' kostituzzjoni u ta' rilaxx tal-ipoteka. Din il-klawżola hija fformulata kif ġej:

"Il-parti li ngħatat il-kreditu għandha tbatli l-ħlas tal-ispejjeż ta' stima tal-proprjetà immobbli ipotekata[;] tal-ispejjeż u tal-ħlasijiet fiskali l-oħra kollha li jirriżultaw minn dan l-att notarili, mill-atti u mill-kuntratti li huma fformalizzati fih kif ukoll mir-reġistrazzjoni tiegħu fir-Registro de la Propiedad (Reġistru tal-Proprietà)[;] tal-ispejjeż l-oħra kollha u l-ħlasijiet fiskali li jirriżultaw mill-għotjiet kollha ta' atti li jkunu neċessarji sabiex dan id-dokument u d-dokument li jikkonstata l-estinzjoni tal-effetti tiegħu jiġu ammessi fir-reġistru tal-proprjetà, inklużi l-ispejjeż u l-ħlasijiet fiskali l-oħra kollha li jirriżultaw mill-irċevuti li juru l-ħlas, totali jew parzjali, tas-somom mislufa, kif ukoll tal-onorarji ta' avukat u tal-ispejjeż ta' marixxall f'każ ta' rkupru ġudizzjarju, anki jekk l-intervent ta' dawn tal-aħħar ma jkunx imperattiv."

- 32 Fit-22 ta' Marzu 2018, CY ipprezenta rikors quddiem il-Juzgado de Primera Instancia n.º17 de Palma de Mallorca (il-Qorti tal-Ewwel Istanza Nru 17 ta' Palma de Mallorca, Spanja), sabiex jikseb, abbażi tal-leġiżlazzjoni fil-qasam tal-protezzjoni tal-konsumatur, il-konstatazzjoni tan-nullità, minħabba n-natura ingusta tagħhom, tar-raba' u tal-ħames klawżoli tal-kuntratt inkwistjoni (iktar 'il quddiem il-"klawżoli kkontestati"), kif ukoll ir-rimbors tal-ammonti kollha mħallsa b'applikazzjoni ta' dawn il-klawżoli. Min-naħa tagħha, Caixabank invokat il-validità sħiħa tal-klawżoli kkontestati. Fil-kuntest ta' din il-proċedura, CY qies li kien neċessarju li l-qorti nazzjonali tagħmel lill-Qorti tal-Ġustizzja domandi preliminari dwar l-imsemmija klawżoli kkontestati.

- 33 Fir-rigward tal-klawżola dwar l-ispejjeż tal-ipoteka, il-qorti tar-rinviju tenfasizza li l-ġurisprudenza Spanjola tqis, fil-parti l-kbira, dan it-tip ta' klawżoli bħala ingusti u, konsegwentement, nulli. Madankollu, din il-qorti tosserva li, fir-rigward tal-effetti ta' din l-invalidità, il-qorti Spanjoli waslu għal deċiżjonijiet differenti u kontradittorji li jqiegħdu lill-konsumaturi u lill-istabbilimenti finanzjarji f'sitwazzjoni ta' incertezza legali. F'dan ir-rigward, l-imsemmija qorti telenka diversi Prattiki ġurisprudenzjali li hija tqis li "jirregolaw" l-effetti restituttivi tal-konstatazzjoni tan-nullità, filwaqt li tistaqsi jekk dawn humiex kompatibbli mal-Artikolu 6(1) moqri flimkien mal-Artikolu 7(1) tad-Direttiva 93/13.

- 34 Fir-rigward tal-klawżola li timponi kummissjoni ta' ftuħ, il-Juzgado de Primera Instancia n.º17 de Palma de Mallorca (il-Qorti tal-Ewwel Istanza Nru 17 ta' Palma de Mallorca) tirrimarka kunsens tal-qorti provinċjali dwar in-natura ingusta u n-nullità tagħha, minħabba l-fatt li tali kummissjoni ma tikkorrispondi għal ebda servizz jew spejjeż reali jew effettivi. Madankollu, it-Tribunal Supremo (il-Qorti Suprema, Spanja) reċentement ikkontradixxiet din il-linja ġurisprudenzjali, billi kkunsidrat li l-kummissjoni ta' ftuħ, bħala parti mis-sugġett prinċipali ta' kuntratt ta' self, kellha tiġi eskluża mill-istharrig tan-natura ingusta tagħha skont l-Artikolu 4(2) tad-Direttiva 93/13. Il-qorti tar-rinviju tistaqsi dwar il-fondatezza ta' dan ir-raġunament tat-Tribunal Supremo (il-Qorti Suprema) u tistaqsi wkoll jekk ir-risposta għal din id-domanda hijiex influwenzata mill-fatt li r-Renju ta' Spanja ma ttrasponiex l-imsemmi Artikolu 4 tad-Direttiva 93/13 fid-dritt Spanjol sabiex jiżgura livell oġġla ta' protezzjoni għall-konsumatur, skont l-Artikolu 8 ta' din id-direttiva.

35 F'dawn iċ-ċirkustanzi, il-Juzgado de Primera Instancia n.º 17 de Palma de Mallorca (il-Qorti tal-Ewwel Istanza Nru 17 ta' Palma de Mallorca, Spanja) iddeċidiet li tissospendi l-proċeduri u li taghmel lill-Qorti tal-Ġustizzja t-tlettax-il domanda preliminari li ġejjin:

- “1) Fid-dawl tal-Artikolu 6(1) tad-Direttiva 93/13, id-dikjarazzjoni ta' nullità minhabba klawżola ingusta li tattribwixxi lil min jissellef l-ispejjeż kollha ta' formalizzazzjoni, ta' novazzjoni jew ta' kancellazzjoni ta' self b'garanzija ipotekarja tista' tkun mibdula f'dak li jirrigwarda l-effetti restitutorji tagħha wara li tkun ġiet iddikjarata nulla minhabba li hija ingusta?
- 2) Fid-dawl tal-Artikolu 6(1) tad-Direttiva 93/13, ġurisprudenza nazzjonali li tistabbilixxi li, wara li klawżola li tattribwixxi l-ispejjeż kollha ta' formalizzazzjoni, ta' novazzjoni jew ta' kancellazzjoni ta' self b'garanzija ipotekarja lil min jissellef tiġi ddikjarata nulla, l-ispejjeż tan-nutar u ta' amministrazzjoni għandhom jinqas bin-nofs bejn is-sellief u min jissellef tista' titqies li hija bdil minn qorti tad-dikjarazzjoni ta' nullità ta' klawżola ingusta u għaldaqstant tmur kontra l-prinċipju, previst fl-Artikolu 6(1) tad-Direttiva 93/13, li klawżoli ingusti ma humiex vinkolanti fuq il-konsumatur?
- 3) Fid-dawl tal-Artikolu 6(1) tad-Direttiva 93/13, ġurisprudenza nazzjonali li tistabbilixxi li, wara li klawżola li tattribwixxi l-ispejjeż kollha ta' formalizzazzjoni, ta' novazzjoni jew ta' kancellazzjoni ta' self b'garanzija ipotekarja lil min jissellef tiġi ddikjarata nulla, huwa wkoll min jissellef li għandu jhallas l-ispejjeż tal-istima tal-proprjetà immobbli u t-taxxa għall-istabbiliment ta' ipoteka li jirriżultaw mill-formalizzazzjoni tas-self tikkostitwixxi ksur tal-prinċipju li klawżola ingusta iddikjarata nulla ma hijiex vinkolanti fuq il-konsumatur, u l-fatt li huwa min jissellef li għandu l-oneru li jipprova li ma kienx tħalla jippreżenta l-istima tiegħu tal-proprjetà immobbli, imur kontra l-Artikolu 3(2) tad-Direttiva 93/13?
- 4) Fid-dawl tal-Artikolu 6(1) tad-Direttiva 93/13, tmur kontra [l-imsemmija direttiva] ġurisprudenza nazzjonali li tistabbilixxi li, wara li klawżola li tattribwixxi l-ispejjeż kollha ta' kostituzzjoni, ta' novazzjoni jew ta' kancellazzjoni ta' self b'garanzija ipotekarja lil min jissellef tiġi ddikjarata nulla, din il-klawżola tista' tkompli tipproduċi effetti fil-konfront ta' min jissellef meta dan iwettaq novazzjonijiet modifikattivi jew meta jikkancella l-ipoteka, fis-sens li jibqa' responsabbli għall-ħlas tal-ispejjeż li jirriżultaw minn tali modifiki jew kancellazzjoni tal-ipoteka, u l-attribuzzjoni ta' dawn l-ispejjeż fuq min jissellef timplika ksur tal-prinċipju li klawżola ingusta iddikjarata nulla ma hijiex vinkolanti fuq il-konsumatur?
- 5) Fid-dawl tal-Artikolu 6(1), moqri flimkien mal-Artikolu 7(1) tad-Direttiva 93/13, ġurisprudenza nazzjonali li teskludi parzjalment l-effett restitutorju ta' dikjarazzjoni ta' nullità ta' klawżola ingusta li tattribwixxi lil min jissellef l-ispejjeż kollha ta' formalizzazzjoni, ta' novazzjoni jew ta' kancellazzjoni ta' self b'garanzija ipotekarja, tmur kontra l-effett dissważiv fil-konfront tal-bejjiegha jew tal-fornituri stabbilit fl-Artikolu 7(1) tad-Direttiva 93/13?
- 6) Fid-dawl tal-prinċipju, stabbilit fil-ġurisprudenza tal-Qorti tal-Ġustizzja tal-Unjoni Ewropea, li klawżoli ddikjarati nulli ma jistgħux jinbidlu, u fid-dawl tal-prinċipju stabbilit fl-Artikolu 6 tad-Direttiva li klawżoli ingusti ma humiex vinkolanti fuq il-konsumatur, ġurisprudenza nazzjonali li tibdel l-effetti restitutorji, wara li klawżola li tattribwixxi l-ispejjeż kollha ta' formalizzazzjoni, ta' novazzjoni jew ta' kancellazzjoni ta' self b'garanzija ipotekarja lil min jissellef tiġi ddikjarata nulla, billi tinwoka l-interess ta' min jissellef, tista' tmur kontra dan?
- 7) Fid-dawl tal-Artikolu 3(1) u (2) tad-Direttiva 93/13, ġurisprudenza nazzjonali li tistabbilixxi li klawżola msejha kommissjoni ta' ftuħ tissodisfa awtomatikament il-verifika ta' trasparenza tista' tikkostitwixxi ksur tal-prinċipju ta' inverżjoni tal-oneru tal-prova stabbilit fl-Artikolu 3(2) tad-Direttiva, sa fejn il-bejjiegh jew il-fornitur jkollu biss jipprova li pprova informazzjoni minn qabel u li l-klawżola tkun ġiet innegożjata individwalment?

- 8) Il-fatt li ġurisprudenza nazzjonali tistabbilixxi li konsumatur għandu *per se* jkun jaf li hija Prattika abitwali li l-istabbilimenti finanzjarji jimponu kommissjoni ta' ftuħ; u għaldaqstant, ma huwiex neċessarju li min jissellef jipproduċi xi prova biex isostni l-allegazzjoni li l-klawżola giet innegozjata individwalment, jew jekk bil-kontra ta' dan, f'kull każ, min isellef għandu jipprova li l-imsemmija klawżola tkun giet innegozjata individwalment, imur kontra l-Artikolu 3 tad-Direttiva 93/13 u kontra l-ġurisprudenza tal-Qorti tal-Ġustizzja tal-Unjoni Ewropea?
- 9) Fid-dawl tal-Artikoli 3 u 4 tad-Direttiva 93/13 u tal-ġurisprudenza tal-Qorti tal-Ġustizzja tal-Unjoni Ewropea, ġurisprudenza nazzjonali li tistabbilixxi li l-klawżola msejha kommissjoni ta' ftuħ ma tistax tiġi mistharrġa fir-rigward tan-natura ingusta tagħha b'applikazzjoni tal-Artikolu 4(2) peress li din tkun tikkonċerna d-definizzjoni tal-għan prinċipali tal-kuntratt, tista' tmur kontra l-imsemmija direttiva, jew inkella għandu, bil-kontra ta' dan, jitqies li tali kommissjoni ta' ftuħ ma tikkostitwixxi parti mill-prezz tal-kuntratt iżda remunerazzjoni sussidjarja, u għaldaqstant għandha tippermetti li l-qorti nazzjonali tkun tista' tistharreġ it-trasparenza u/jew il-kontenut tagħha sabiex tiddetermina jekk din tkunx ingusta taħt id-dritt nazzjonali?
- 10) Fid-dawl tal-Artikolu 4(2) tad-Direttiva 93/13, li ma ġiex traspost mil-LCGC fl-ordinament ġuridiku Spanjol, il-fatt li qorti Spanjola tinvoka u tapplika l-Artikolu 4(2) tal-istess direttiva meta tali dispożizzjoni ma gietx trasposta fl-ordinament ġuridiku Spanjol skont ir-rieda tal-leġislatur, li ried livell ta' protezzjoni sħiħ fir-rigward tal-klawżoli kollha li l-bejjieġh jew il-fornitur ikun jista' jinkludi f'kuntratt konkluż ma konsumaturi, inklużi dawk li jaffettwaw l-għan prinċipali tal-kuntratt, anki jekk ikunu ġew redatti b'mod ċar u li jinftihem, jekk jitqies li klawżola msejha kommissjoni ta' ftuħ tikkostitwixxi l-għan prinċipali tal-kuntratt ta' self, imur kontra l-Artikolu 8 tad-Direttiva 93/13?
- 11) Fid-dawl tal-Artikolu 3(1) tad-Direttiva 93/13, il-klawżola msejha kommissjoni ta' ftuħ, meta ma tkunx giet innegozjata individwalment u meta l-istabbiliment finanzjarju ma jipprovax li din tikkorrispondi għal servizzi effettivament mogħtija u għal-spejjez li huwa jkun sostna, u meta tikkawża żbilanċ kunsiderevoli bejn id-drittijiet u l-obbligi tal-partijiet kontraenti, għandha tiġi ddikjarata nulla mill-qorti nazzjonali?
- 12) Fid-dawl tal-Artikolu 6(1), moqri flimkien mal-Artikolu 7(1) tad-Direttiva 93/13, il-kundanna tal-bejjieġh jew tal-fornitur għall-ispejjez, li tirriżulta minn proċedura li fiha konsumatur ikun qed jeżerċita azzjonijiet għall-annullament ta' klawżoli ingusti inklużi f'kuntratt konkluż mal-istess konsumatur, u fil-każ li l-imsemmija dikjarazzjoni ta' nullità ta' klawżola abbużiva tinkiseb mill-qrati, tkun konformi mal-prinċipju li klawżola ingusta ma hijiex vinkolanti u mal-prinċipju ta' effett dissważiv fuq il-bejjieġh jew fuq il-fornitur meta dawn l-azzjonijiet jintlaqgħu mill-qorti nazzjonali, irrISPETTIVAMENT mir-restituzzjoni konkreta tal-ammonti deċiżi fis-sentenza, sa fejn, barra minn hekk, it-talba prinċipali tkun l-annullament tal-klawżola, u r-restituzzjoni tal-ammonti tkun biss talba sussidjarja marbuta mat-talba prinċipali?
- 13) Fid-dawl tal-prinċipju li klawżola ingusta ma hijiex vinkolanti u tal-prinċipju ta' effett dissważiv previsti fid-Direttiva 93/13 (Artikoli 6(1) u 7(1)), l-effetti restitutorji li jirriżultaw minn dikjarazzjoni ta' nullità ta' klawżola ingusta inkluża f'kuntratt konkluż bejn konsumatur u bejjieġh jew fornitur, jistgħu jiġu limitati *ratione temporis* billi tintlaqa' l-eċċezzjoni li r-restituzzjoni tal-ammont tkun preskritta, anki jekk skont il-leġiżlazzjoni nazzjonali l-azzjoni għal annullament *ab initio* ta' klawżola abbużiva ma tkunx suġġetta għall-preskrizzjoni?"

## ***Il-Kawża C-259/19***

- 36 Fl-1 ta' Lulju 2011, LG u PK ikkonkludew mal-istabbiliment finanzjarju BBVA kuntratt ta' self ipotekarju li kien jinkludi klawżola li tipprowdi, skont il-qorti tar-rinviju, li l-ispejjeż kollha ta' formalizzazzjoni u ta' estinzjoni tal-ipoteka għandhom jiġu sostnuti mill-persuna li tissellef.
- 37 Ir-rikorrenti pprezentaw rikors quddiem il-Juzgado de Primera Instancia e Instrucción de Ceuta (il-Qorti tal-Ewwel Istanza u Istrutturja ta' Ceuta, Spanja) intiż sabiex tiġi stabbilita n-nullità tal-imsemmija klawżola, minhabba n-natura ingusta tagħha.
- 38 Peress li r-raġunijiet kienu, essenzjalment, analogi għal dawk tat-talba għal deċizzjoni preliminari fil-Kawża C-224/19, il-Juzgado de Primera Instancia e Instrucción de Ceuta (il-Qorti tal-Ewwel Istanza u Istrutturja ta' Ceuta) iddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domandi preliminari li ġejjin:

“[1] ]Sabiex tkun iggarantita l-protezzjoni tal-konsumaturi u tal-utenti u l-osservanza tal-ġurisprudenza tal-Unjoni li timplimentaha, huwa konformi mad-dritt tal-Unjoni, mad-[Direttiva 93/13] u, b'mod iktar partikolari, mal-Artikolu 6(1) u mal-Artikolu 7(1) ta' din tal-aħħar li t-Tribunal Supremo (Il-Qorti Suprema, Spanja) stabbilixxiet bhala kriterju mhux ekwivoku, fis-sentenzi tagħha Nri 44 sa 49 tat-23 ta' Jannar 2019, in-natura ingusta, fil-kuntratti ta' self li jinkludu garanzija ipotekarja konklużi ma' konsumaturi, ta' klawżola mhux innegozzjata li tipprowdi li l-ispejjeż relatati mal-ħolqien tat-tranzazzjoni ta' self ipotekarju għandhom jithallsu minn min jissellef u qassmet ir-responsabbiltà għad-diversi spejjeż li jinsabu f'din il-klawżola ingusta li n-nullità tagħha ġiet ikkonstatata bejn l-istabbiliment bankarju li dahhal il-klawżola u l-konsumatur li jissellef, sabiex tiġi llimitata r-restituzzjoni tal-ammonti mhallsa indebitament b'applikazzjoni tal-leġislazzjoni nazzjonali?

[2] ]Sabiex tiġi ggarantita l-protezzjoni tal-konsumaturi u tal-utenti u l-osservanza tal-ġurisprudenza tal-Unjoni li timplimentaha, huwa konformi mad-dritt tal-Unjoni, mad-Direttiva tal-Kunsill 93/13 u, b'mod iktar partikolari, mal-Artikolu 6(1) u mal-Artikolu 7(1) ta' din tal-aħħar il-fatt li t-Tribunal Supremo (Il-Qorti Suprema, Spanja) tagħmel interpretazzjoni inklużiva ta' klawżola nulla minhabba n-natura ingusta tagħha, meta t-thassir ta' din il-klawżola u l-effetti ta' dan it-thassir ma jipprekludux iż-żamma fis-sehħ tal-kuntratt ta' self b'garanzija bankarja?”

### **Fuq id-domandi preliminari**

#### ***Fuq l-ammissibbiltà***

##### *Fuq l-ammissibbiltà tat-tieni sar-raba' domandi fil-Kawża C-224/19*

- 39 Il-Gvern Spanjol iqajjem in-nuqqas ta' ġurisdizzjoni tal-Qorti tal-Ġustizzja sabiex tiegħu konjizzjoni tat-tieni sar-raba' domandi preliminari fil-Kawża C-224/19, minhabba li dawn jirrigwardaw il-kwistjoni dwar min għandu jhallas ċerti spejjeż skont il-leġislazzjoni nazzjonali fis-sehħ, li hija kwistjoni ta' interpretazzjoni u ta' applikazzjoni tad-dritt nazzjonali, eskluża, bhala tali, mis-setgħa diskrezzjonali tal-Qorti tal-Ġustizzja skont ġurisprudenza stabbilita (sentenza tal-21 ta' Ottubru 2010, Padawan, C-467/08, EU:C:2010:620, punt 22).
- 40 F'dan ir-rigward, għandu jiġi enfasizzat li skont din il-ġurisprudenza, fil-kuntest tal-eżami ta' rinviju għal deċizzjoni preliminari, il-Qorti tal-Ġustizzja għandha tiegħu inkunsiderazzjoni l-kuntest fattwali u leġislattiv tad-domandi preliminari, kif iddefinit mid-deċizzjoni tar-rinviju. Għaldaqstant, il-Qorti tal-Ġustizzja ma għandhiex ġurisdizzjoni sabiex tiegħu konjizzjoni tal-kwistjoni dwar jekk l-interpretazzjoni mogħtija lir-regoli nazzjonali mill-qorti tar-rinviju hijiex korretta.

- 41 Min-naħa l-oħra, peress li d-domandi magħmula jirrigwardaw l-interpretazzjoni tad-dritt tal-Unjoni, il-Qorti tal-Ġustizzja hija, bhala prinċipju, marbuta li tiddeċiedi (sentenza tal-21 ta' Ottubru 2010, Padawan, C-467/08, EU:C:2010:620, punt 21 u l-ġurisprudenza ċċitata).
- 42 Issa, mit-tieni sar-raba' domandi jirrizulta b'mod ċar li l-Qorti tal-Ġustizzja hija mitluba tiddeċiedi dwar l-interpretazzjoni tal-Artikolu 3(2) u tal-Artikolu 6(1) tad-Direttiva 93/13. B'mod iktar speċifiku, il-qorti tar-rinviju tistaqsi jekk dawn id-dispożizzjonijiet għandhomx jiġu interpretati fis-sens li jipprekludu ċerta ġurisprudenza nazzjonali. Minn dan isegwi li l-Qorti tal-Ġustizzja fl-ebda mument ma hija mitluba tinterpreta d-dritt nazzjonali.
- 43 Mill-kunsiderazzjonijiet preċedenti jirrizulta li t-tieni sar-raba' domanda fil-Kawża C-224/19 huma ammissibbli.

#### *Fuq l-ammissibbiltà tat-tnax-il domanda fil-Kawża C-224/19*

- 44 Caixabank tikkontesta l-ammissibbiltà tat-tnax-il domanda magħmula fil-Kawża C-224/19 kif ukoll il-ġurisdizzjoni tal-Qorti tal-Ġustizzja sabiex tirrispondi għaliha, billi ssostni, minn naħa, li l-qorti tar-rinviju ma indikatx l-elementi utli sabiex tirrispondi għal din id-domanda, jiġifieri r-regoli nazzjonali dwar il-kundanna għall-ispejjeż u sa fejn dawn ir-regoli jistgħu jippreġudikaw id-drittijiet tal-konsumaturi ggarantiti mid-Direttiva 93/13 u, min-naħa l-oħra, li r-regoli nazzjonali dwar l-ispejjeż jaqgħu taħt il-kompetenza tal-Istati Membri.
- 45 Issa, għalkemm il-qorti tar-rinviju, fil-fatt, ma indikatx id-dispożizzjoni tad-dritt Spanjol li tirregola t-tqassim tal-ispejjeż fil-kawża prinċipali, il-Gvern Spanjol indika, fl-osservazzjonijiet bil-miktub tiegħu, li dan huwa l-Artikolu 394 tal-LEC, li huwa pprovda l-formulazzjoni tiegħu, b'tali mod li l-Qorti tal-Ġustizzja għandha l-elementi neċessarji sabiex tiddeċiedi fuq it-tnax-il domanda fil-Kawża C-224/19. Barra minn hekk, sa fejn din id-domanda ma tirrigwardax l-interpretazzjoni jew l-applikazzjoni tal-Artikolu 394 tal-LEC iżda, essenzjalment, il-kwistjoni dwar jekk l-Artikolu 6(1) jew l-Artikolu 7(1) tad-Direttiva 93/13 għandhomx jiġu interpretati fis-sens li jipprekludu l-applikazzjoni ta' dispożizzjoni bhall-Artikolu 394 tal-LEC fiċ-ċirkustanzi tal-kawża prinċipali fil-Kawża C-224/19, il-Qorti tal-Ġustizzja għandha ġurisdizzjoni sabiex tagħti risposta għaliha.

#### *Fuq il-mertu*

- 46 Preliminarjament, għandu jittfakkar li, skont ġurisprudenza stabbilita, fil-kuntest tal-proċedura ta' kooperazzjoni bejn il-qorti nazzjonali u l-Qorti tal-Ġustizzja, stabbilita fl-Artikolu 267 TFUE, hija din tal-aħħar li għandha tagħti lill-qorti nazzjonali risposta utli li tgħinha tiddeċiedi l-kawża quddiemha. F'din il-perspettiva, jekk ikun meħtieġ, hija l-Qorti tal-Ġustizzja li għandha tifformula mill-ġdid id-domandi magħmula lilha (sentenza tas-7 ta' Awwissu 2018, Smith, C-122/17, EU:C:2018:631, punt 34).
- 47 Barra minn hekk, iċ-ċirkustanza li qorti nazzjonali fformulat, fuq livell formali, it-talba għal deċiżjoni preliminari tagħha billi rreferiet għal ċerti dispożizzjonijiet tad-dritt tal-Unjoni ma tipprekludix li l-Qorti tal-Ġustizzja tipprovdi lil din il-qorti l-elementi ta' interpretazzjoni kollha li jistgħu jkunu utli għad-deċiżjoni tal-kawża li tressqet quddiemha, sew jekk hija għamlet riferiment għalihom jew le meta għamlet id-domandi tagħha. F'dan ir-rigward, hija l-Qorti tal-Ġustizzja li għandha tiddeuċi mill-elementi kollha prodotti mill-qorti nazzjonali, u b'mod partikolari mill-motivazzjoni tad-deċiżjoni tar-rinviju, il-punti ta' liġi tal-Unjoni li jeħtieġu interpretazzjoni fid-dawl tas-sugġett tat-tilwima (sentenza tad-29 ta' Settembru 2016, Essent Belgium, C-492/14, EU:C:2016:732, punt 43 u l-ġurisprudenza ċċitata).

48 Il-ħmistax-il domanda preliminari magħmula fiż-żewġ kawżi magħquda għandhom jingabru flimkien f'ħames partijiet, jiġifieri l-ewwel parti dwar il-klawżola relatata mal-ispejjeż tal-kostituzzjoni u r-rilaxx tal-ipoteka, it-tieni parti dwar il-klawżola li timponi kummissjoni ta' ftuħ, it-tielet parti dwar l-iżbilanċ sinjifikattiv possibbli tad-drittijiet u tal-obbligi tal-partijiet li jirriżultaw minn tali klawżola, ir-raba' parti dwar il-limitazzjoni *ratione temporis* tal-effetti tal-konstatazzjoni tan-nullità ta' klawżola ingusta, u l-ħames dwar is-sistema nazzjonali ta' tqassim tal-ispejjeż fil-kuntest ta' rikorsi għall-konstatazzjoni tan-nullità tal-klawżoli ingusti.

*Fuq l-ewwel sas-sitt domandi fil-Kawża C-224/19 u ż-żewġ domandi fil-Kawża C-259/19 dwar l-effetti tan-nullità tal-klawżola li tistipula l-ispejjeż tal-kostituzzjoni u tar-rilaxx tal-ipoteka*

49 Permezz ta' dawn id-domandi, il-qorti tar-rinviju jistaqsu, essenzjalment, jekk l-Artikolu 6(1) u l-Artikolu 7(1) tad-Direttiva 93/13 għandhomx jiġu interpretati fis-sens li jipprekludu li, fil-każ ta' nullità ta' klawżola kuntrattwali ingusta li timponi l-ħlas tal-ispejjeż kollha tal-kostituzzjoni u tar-rilaxx tal-ipoteka mill-konsumatur, il-qorti nazzjonali tirrifjuta r-restituzzjoni lill-konsumatur tal-ammonti mhallsa skont l-imsemmija klawżola.

50 F'dan ir-rigward, għandu jiġi rrilevat li, skont ġurisprudenza stabbilita, ladarba klawżola tiġi ddikjarata ingusta u, għaldaqstant, nulla, hija l-qorti nazzjonali, konformement mal-Artikolu 6(1) tad-Direttiva 93/13, li għandha teskludi l-applikazzjoni ta' din il-klawżola sabiex din ma tipproduċix iktar effetti vinkolanti fil-konfront tal-konsumatur, ħlief jekk dan tal-aħħar jopponi dan (ara, b'mod partikolari, is-sentenzi tal-14 ta' Ġunju 2012, Banco Español de Crédito, C-618/10, EU:C:2012:349, punt 65, kif ukoll tas-26 ta' Marzu 2019, Abanca Corporación Bancaria u Bankia, C-70/17 u C-179/17, EU:C:2019:250, punt 52 kif ukoll il-ġurisprudenza ċċitata).

51 Minn dan isegwi li l-qorti nazzjonali ma tistax tirrevedi l-kontenut tal-klawżoli ingusti, ħlief sabiex tikkontribwixxi sabiex jiġi eliminat l-effett dissważiv eżerċitat fuq il-bejgiegħa jew fornituri bin-nuqqas ta' applikazzjoni pur u sempliċi ta' tali klawżoli ingusti fil-konfront tal-konsumatur (sentenza tal-21 ta' Diċembru 2016, Gutiérrez Naranjo *et*, C-154/15, C-307/15 u C-308/15, EU:C:2016:980, punt 60).

52 Klawżola kuntrattwali ddikjarata ingusta għandha, għaldaqstant, titqies, bħala prinċipju, li qatt ma eżistiet, b'tali mod li ma jstax ikollha effett fil-konfront tal-konsumatur. Għaldaqstant, il-konstatazzjoni ġudizzjarja tan-natura ingusta ta' tali klawżola għandha, bħala prinċipju, ikollha l-konsegwenza li tistabbilixxi mill-ġdid is-sitwazzjoni fid-dritt u fil-fatt tal-konsumatur li kien ikun fiha fl-assenza tal-imsemmija klawżola ingusta (sentenza tal-21 ta' Diċembru 2016, Gutiérrez Naranjo *et*, C-154/15, C-307/15 u C-308/15, EU:C:2016:980, punt 61).

53 Għalhekk, il-Qorti tal-Ġustizzja diġà qieset li l-qorti nazzjonali kellha tisset il-konsegwenzi kollha li, skont id-dritt nazzjonali, jirriżultaw mill-konstatazzjoni tan-natura ingusta tal-klawżola inkwistjoni sabiex jiġi żgurat li l-konsumatur ma jkunx marbut b'din il-klawżola (sentenza tat-30 ta' Mejju 2013, Asbeek Brusse u de Man Garabito, C-488/11, EU:C:2013:341, punt 49). B'mod partikolari, l-obbligu għall-qorti nazzjonali li ma tapplikax klawżola kuntrattwali ingusta li timponi l-ħlas ta' somom li jirriżultaw li ma humiex dovuti għandu, bħala prinċipju, effett restitutorju korrispondenti fir-rigward ta' dawn l-istess somom (sentenza tal-21 ta' Diċembru 2016, Gutiérrez Naranjo *et*, C-154/15, C-307/15 u C-308/15, EU:C:2016:980, punt 62).

54 Fid-dawl ta' dan, għandu jiġi rrilevat ukoll li l-fatt li klawżola kuntrattwali meqjusa ingusta hija meqjusa bħala li qatt ma eżistiet huwa ta' natura li jiġġustifika l-applikazzjoni tal-eventwali dispożizzjonijiet tad-dritt nazzjonali li jirregolaw it-tqassim tal-ispejjeż ta' kostituzzjoni u ta' rilaxx ta' ipoteka fin-nuqqas ta' ftehim bejn il-partijiet. Issa, għalkemm dawn id-dispożizzjonijiet jimponu fuq min

jissellef l-ispejjeż kollha jew parti minnhom, la l-Artikolu 6(1) u lanqas l-Artikolu 7(1) tad-Direttiva 93/13 ma jipprekludu li jiġi rrifjutat il-ħlas lura, lill-konsumatur, tal-parti tal-imsemmija spejjeż li huwa stess għandu jbati.

55 Fid-dawl tal-kunsiderazzjonijiet kollha preċedenti, ir-risposta għall-ewwel sas-sitt domanda fil-Kawża C-224/19 u għaž-żewġ domandi fil-Kawża C-259/19 għandha tkun li l-Artikolu 6(1) u l-Artikolu 7(1) tad-Direttiva 93/13 għandhom jiġu interpretati fis-sens li jipprekludu li, f'każ ta' nullità ta' klawżola kuntrattwali ingusta li timponi l-ħlas tal-ispejjeż kollha tal-kostituzzjoni u tar-rilaxx tal-ipoteka mill-konsumatur, il-qorti nazzjonali tirrifjuta l-ħlas lura lill-konsumatur tal-ammonti mħallsa skont l-imsemmija klawżola, sakemm id-dispożizzjonijiet tad-dritt nazzjonali li jkun japplikaw fin-nuqqas tal-klawżola msemmija ma jkunux jimponu fuq il-konsumatur il-ħlas tat-totalità jew ta' parti minn dawn l-ispejjeż.

*Fuq is-seba' sal-għaxar domanda fil-Kawża C-224/19 dwar l-istharrig tan-natura ingusta u tat-trasparenza tal-klawżola li timponi l-ħlas ta' kummissjoni ta' ftuħ*

56 Permezz ta' dawn id-domandi, il-qorti tar-rinviju tistaqsi, essenzjalment, jekk l-Artikoli 3, 4(2) u 5 tad-Direttiva 93/13 għandhomx jiġu interpretati fis-sens li jipprekludu ġurisprudenza nazzjonali li teskludi l-evalwazzjoni tan-natura ingusta ta' klawżola kuntrattwali li timponi fuq il-konsumatur il-ħlas ta' kummissjoni tal-ftuħ għar-raġuni li din tkun element tal-prezz tal-kuntratt skont l-Artikolu 4(2) tad-Direttiva, filwaqt li tikkunsidra li tali klawżola tissodisfa fiha nnifisha r-rekwiżit ta' trasparenza stabbilit minn din l-aħħar dispożizzjoni.

57 F'dan il-każ, għandu jiġi kkonstatat, preliminarjament, li l-qorti tar-rinviju għamlet is-seba' sal-ħdax-il domanda billi telqet mill-premessa li t-traspożizzjoni tal-Artikolu 4(2) tad-Direttiva 93/13 fis-sistema legali Spanjola hija nieqsa.

58 Issa, sabiex tingħata risposta għad-domandi preliminari f'din il-kawża, ma huwiex neċessarju li tingħata deċiżjoni dwar it-traspożizzjoni effettiva tal-Artikolu 4(2) tad-Direttiva 93/13 fis-sistema legali Spanjola (ara, f'dan is-sens u b'analogija, is-sentenza tat-3 ta' Marzu 2020, Gómez del Moral Guasch, C-125/18, EU:C:2020:138, punt 42).

59 Fil-fatt, minn naħa, għandu jifakkar li l-Artikolu 4(2) tad-Direttiva 93/13, moqri flimkien mal-Artikolu 8 tagħha, jippermetti, madankollu, lill-Istati Membri li jipprevedu, fil-leġiżlazzjoni li tittrasponi din id-direttiva, li l-“evalwazzjoni tan-natura ingusta” ma tkunx tirrigwarda l-klawżoli msemmija f'din id-dispożizzjoni, sakemm dawn il-klawżoli jkun redatti b'mod ċar u li jinftiehem (ara, f'dan is-sens, is-sentenza tat-3 ta' Ġunju 2010, Caja de Ahorros y Monte de Piedad de Madrid, C-484/08, EU:C:2010:309, punt 32; tat-30 ta' April 2014, Kásler u Káslerné Rábai, C-26/13, EU:C:2014:282, punt 41, kif ukoll tat-3 ta' Marzu 2020, Gómez del Moral Guasch, C-125/18, EU:C:2020:138, punt 45).

60 B'mod iktar speċifiku, l-Artikolu 4(2) tad-Direttiva 93/13 jillimita ruħu li jipprovdi li “l-istima tan-natura ingusta tal-klawżoli la għandha tirrelata mad-definizzjoni tal-kwistjoni prinċipali tas-sugġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija provduti bi tpartit, fuq in-naħa l-oħra, safejn dawn il-klawżoli jkun f'lingwaġġ sempliċi u ċar.”

61 Għalhekk, fil-kawża prinċipali, huwa biss jekk il-klawżola li timponi l-ħlas ta' kummissjoni għall-ftuħ mill-konsumatur kienet tirrigwarda lil wiehed miż-żewġ sugġetti msemmija iktar 'il fuq li l-istharrig tan-natura ingusta tagħha jista' jiġi limitat skont l-imsemmi Artikolu 4(2).

- 62 F'dan ir-rigward, il-Qorti tal-Ġustizzja ddeċidiet li l-klawżoli tal-kuntratt li jaqgħu taht il-kunċett ta' "suġġett prinċipali tal-kuntratt" għandhom jinftiehem bħala li huma dawk li jstabbilixxu l-prestazzjonijiet essenzjali ta' dan il-kuntratt u li, bħala tali, jikkaratterizzawh. Min-naħa l-oħra, il-klawżoli li għandhom natura aċċessorja meta mqabbla ma' dawk li jiddefinixxu l-essenza stess tar-relazzjoni kuntrattwali ma jistgħux jaqgħu taht dan il-kunċett (sentenzi tat-20 ta' Settembru 2017, *Andriuc et*, C-186/16, EU:C:2017:703, punti 35 u 36, kif ukoll il-ġurisprudenza ċċitata, u tat-3 ta' Ottubru 2019, *Kiss u CIB Bank*, C-621/17, EU:C:2019:820, punt 32).
- 63 Hija l-qorti tar-rinviju li għandha tevalwa, fid-dawl tan-natura, tal-istruttura ġenerali u tal-istipulazzjonijiet tal-kuntratt ta' self ikkonċernat kif ukoll fil-kuntest legali u fattwali li dan tal-aħħar ikun jinsab fih, jekk il-klawżola inkwistjoni fil-kawża prinċipali tikkostitwixxix element essenzjali tal-kuntratt ta' self ipotekarju inkwistjoni fil-kawża prinċipali (ara, b'analogija, is-sentenza tat-3 ta' Ottubru 2019, *Kiss u CIB Bank*, C-621/17, EU:C:2019:820, punt 33 u l-ġurisprudenza ċċitata).
- 64 Madankollu, sabiex il-qorti nazzjonali tiġi għwida fl-evalwazzjoni tagħha, huwa utli li jiġi ppreċizat li l-portata eżatta tal-kunċetti ta' "kwistjoni prinċipali tas-suġġett [suġġett prinċipali tal-kuntratt]" u ta' "prezz", fis-sens tal-Artikolu 4(2) tad-Direttiva 93/13, ma tistax tiġi ddeterminata mill-kunċett ta' "l-ispiza totali tal-kreditu lill-konsumatur", fis-sens tal-Artikolu 3(g) tad-Direttiva 2008/48/KE tal-Parlament Ewropew u tal-Kunsill tat-23 ta' April 2008 dwar ftehim ta' kreditu għall-konsumatur u li tħassar id-Direttiva tal-Kunsill 87/102/KEE (ĠU 2008, L 133, p. 66, bir-rettifiki fil-ĠU L 207, 11.8.2009, p. 14, fil-ĠU L 199, 31.7.2010, p. 40, u fil-ĠU L 234, 10.9.2011, p. 46) (sentenza tas-26 ta' Frar 2015, *Matei*, C-143/13, EU:C:2015:127, punt 47). Għalhekk, il-fatt li kummissjoni għall-ftuħ tkun inkluża fl-ispiza totali ta' self ipotekarju ma jistax jiddetermina jekk dan huwiex servizz essenzjali tiegħu.
- 65 Barra minn hekk, mit-termini tal-Artikolu 4(2) tad-Direttiva 93/13 jirriżulta li t-tieni kategorija ta' klawżoli li fir-rigward tagħhom ma tistax issir evalwazzjoni tan-natura possibbilment ingusta tagħhom, għandha portata mnaqqsa, peress li din l-esklużjoni tikkonċerna biss l-adegwatezza bejn il-prezz jew ir-remunerazzjoni prevista u s-servizzi jew l-oġġetti li għandhom jiġu pprovvuti bħala korrispettiv, u din l-esklużjoni hija spjegata mill-fatt li ma teżisti ebda skala jew kriterju legali li jista' jsostni u jiggwida l-istharrig ta' din l-adegwatezza. B'hekk, il-klawżoli dwar il-korrispettiv dovut mill-konsumatur lill-persuna li ssellef jew li jinċidu fuq il-prezz effettiv li għandu jithallas lil dan tal-aħħar mill-konsumatur, fil-prinċipju, ma jaqgħux taht din it-tieni kategorija ta' klawżoli, hliet fir-rigward tal-kwistjoni dwar jekk l-ammont tal-korrispettiv jew tal-prezz kif stabbilit fil-kuntratt ikunx adegwat għas-servizz ipprovvdut bħala korrispettiv mill-persuna li ssellef (sentenza tat-3 ta' Ottubru 2019, *Kiss u CIB Bank*, C-621/17, EU:C:2019:820, punti 34 u 35, kif ukoll il-ġurisprudenza ċċitata).
- 66 Min-naħa l-oħra, il-Qorti tal-Ġustizzja enfasizzat li r-rekwiżit ta' tfassil ċar u li jinftiehem li jinsab fl-Artikolu 5 tad-Direttiva 93/13, japplika fi kwalunkwe każ, inkluż meta klawżola taqa' fil-kamp ta' applikazzjoni tal-Artikolu 4(2) tal-imsemmija direttiva u anki jekk l-Istat Membru kkonċernat ma jkunx ittraspona din id-dispożizzjoni. Dan ir-rekwiżit ma jistax jiġi ridott biss għan-natura komprensibbli fuq il-livelli formali u grammatikali ta' klawżola kuntrattwali (sentenza tat-3 ta' Marzu 2020, *Gómez del Moral Guasch*, C-125/18, EU:C:2020:138, punt 46).
- 67 Għall-kuntrarju, peress li s-sistema ta' protezzjoni implimentata mid-Direttiva 93/13 hija bbażata fuq l-idea li l-konsumatur jinsab f'sitwazzjoni ta' inferjorità meta mqabbel mal-bejjiegh jew mal-fornitur f'dak li jirrigwarda, b'mod partikolari, il-livell ta' informazzjoni, l-imsemmi rekwiżit għandu jinftiehem b'mod estensiv, jiġifieri, bħala li jimponi mhux biss li l-klawżola kkonċernata tkun tinftiehem mill-konsumatur fuq livell grammatikali, iżda wkoll li l-kuntratt jesponi b'mod trasparenti l-funzjonament konkret tal-mekkaniżmu li għalih tirreferi l-klawżola kkonċernata kif ukoll, jekk ikun il-każ, ir-relazzjoni bejn dan il-mekkaniżmu u dak stabbilit minn klawżoli oħra, b'tali mod li l-konsumatur jitpoġġa f'pożizzjoni li jevalwa, abbażi ta' kriterji preċiżi u intellegibbli, il-konsegwenzi ekonomiċi li jirriżultaw għalih minnhom (ara, f'dan is-sens, is-sentenzi tat-30 ta' April 2014, *Kásler* u



Káslerné Rábai, C-26/13, EU:C:2014:282, punti 70 sa 73; tat-3 ta' Ottubru 2019, Kiss u CIB Bank, C-621/17, EU:C:2019:820, punt 37, kif ukoll tat-3 ta' Marzu 2020, Gómez del Moral Guasch, C-125/18, EU:C:2020:138, punt 43).

- 68 Il-kjarezza u n-natura komprensiva tal-klawzola inkwistjoni fil-kawża prinċipali għandhom jiġu eżaminati mill-qorti tar-rinviju fid-dawl tal-punti ta' fatt rilevanti kollha, li fosthom hemm ir-reklamar u l-informazzjoni pprovduta mill-persuna li tissellef fil-kuntest tan-negozjati ta' kuntratt ta' self, u billi jittiehed inkunsiderazzjoni l-livell ta' attenzjoni li jista' jiġi mistenni minn konsumatur medju normalment informat u raġonevolment attent u avżat (ara, f'dan is-sens, is-sentenzi tat-30 ta' April 2014, Kásler u Káslerné Rábai, C-26/13, EU:C:2014:282, punt 74, tas-26 ta' Frar 2015, Matei, C-143/13, EU:C:2015:127, punt 75, tal-20 ta' Settembru 2017, Andriuc *et*, C-186/16, EU:C:2017:703, punti 46 u 47, kif ukoll tat-3 ta' Marzu 2020, Gómez del Moral Guasch, C-125/18, EU:C:2020:138, punt 46).
- 69 Minn dan isegwi li l-Artikolu 4(2) tad-Direttiva 93/13 kif ukoll l-Artikolu 5 tagħha jipprekludu ġurisprudenza li tgħid li klawzola kuntrattwali għandha titqies li hija fiha nnifisha trasparenti, mingħajr bżonn ta' eżami bħal dak deskritt fil-punt preċedenti.
- 70 Fil-kawża prinċipali, hija għalhekk il-qorti nazzjonali, meta tiegħu inkunsiderazzjoni ċ-ċirkustanzi kollha relatati mal-konkluzjoni tal-kuntratt, li għandha tivverifika jekk l-istabbiliment finanzjarju kkomunikax lill-konsumatur l-elementi suffiċjenti sabiex dan tal-aħħar isir jaf bil-kontenut u bil-funzjonament tal-klawzola li timponilu l-ħlas ta' kummissjoni għall-ftuħ, kif ukoll ir-rwol tiegħu fil-kuntratt ta' self. B'dan il-mod, il-konsumatur ikollu aċċess għall-motivi li jiġġustifikaw ir-remunerazzjoni li tikkorrispondi għal din il-kummissjoni (ara, b'analogija, is-sentenza tas-26 ta' Frar 2015, Matei, C-143/13, EU:C:2015:127, punt 77), u b'hekk jista' jevalwa l-portata tal-impenn tiegħu u, b'mod partikolari, l-ispiża totali tal-imsemmi kuntratt.
- 71 Fid-dawl tal-kunsiderazzjonijiet kollha preċedenti, ir-risposta għas-seba' sal-għaxar domanda għandha tkun li l-Artikolu 3, l-Artikolu 4(2) u l-Artikolu 5 tad-Direttiva 93/13 għandhom jiġu interpretati fis-sens li l-klawzoli tal-kuntratt li jaqgħu taħt il-kunċett ta' "kwistjoni prinċipali tas-sugġett tal-kuntratt [sugġett prinċipali tal-kuntratt]" għandhom jinftiehem bħala li huma dawk li jistabbilixxu l-prestazzjonijiet essenzjali ta' dan il-kuntratt u li, bħala tali, jikkarakterizzawh. Min-naħa l-oħra, il-klawzoli li għandhom natura aċċessorja meta mqabbla ma' dawk li jiddefinixxu l-essenza stess tar-relazzjoni kuntrattwali ma jistgħux jaqgħu taħt dan il-kunċett. Il-fatt li kummissjoni għall-ftuħ hija inkluża fl-ispiża totali ta' self ipotekarju ma jistax jiddetermina li dan huwa servizz essenzjali ta' dan is-self. Fi kwalunkwe każ, qorti ta' Stat Membru hija obbligata tistharreg in-natura ċara u li tinftiehem ta' klawzola kuntrattwali dwar is-sugġett prinċipali tal-kuntratt, u dan indipendentement minn traspożizzjoni tal-Artikolu 4(2) ta' din id-direttiva fis-sistema legali ta' dan l-Istat Membru.

*Fuq il-ħdax-il domanda dwar eventwali żbilanċ sinjifikattiv tad-drittijiet u tal-obbligi tal-partijiet li jirriżultaw minn klawzola li timponi l-ħlas ta' kummissjoni ta' ftuħ*

- 72 Permezz tal-ħdax-il domanda, il-qorti tar-rinviju fil-Kawża C-224/19 tistaqsi, essenzjalment, jekk l-Artikolu 3(1) tad-Direttiva 93/13 għandux jiġi interpretat fis-sens li klawzola ta' kuntratt ta' self konkluz bejn konsumatur u istituzzjoni finanzjarja li timponi fuq il-konsumatur il-ħlas ta' kummissjoni għall-ftuħ, tohloq bi ħsara għall-konsumatur żbilanċ sinjifikattiv bejn id-drittijiet u l-obbligi tal-partijiet li jirriżultaw mill-kuntratt minkejja r-rekwiżit ta' *bona fide*, meta l-istabbiliment finanzjarju ma jurix li din il-kummissjoni tikkorrispondi għal servizzi effettivament ipprovduti u għal spejjeż li huwa jkun sostna.
- 73 F'dan ir-rigward, għandu jiġi ppreċizat mill-ewwel li, skont ġurisprudenza stabbilita, il-ġurisdizzjoni tal-Qorti tal-Gustizzja tkopri l-interpretazzjoni tal-kunċett ta' "klawzola ingusta", previst fl-Artikolu 3(1) tad-Direttiva 93/13, kif ukoll il-kriterji li l-qorti nazzjonali tista' jew għandha tapplika

fl-eżami ta' klawżola kuntrattwali fid-dawl tad-dispożizzjonijiet ta' din id-direttiva, filwaqt li hija l-qorti msemija li għandha tiddeċiedi, billi tiegħu inkunsiderazzjoni dawn il-kriterji, dwar il-klassifikazzjoni konkreta ta' klawżola kuntrattwali partikolari skont iċ-ċirkustanzi partikolari tal-każ inkwistjoni. Minn dan jirriżulta li l-Qorti tal-Ġustizzja għandha ttiprovdi biss lill-qorti tar-rinviju indikazzjonijiet li din tal-aħħar hija mistennija tiegħu inkunsiderazzjoni fl-evalwazzjoni tan-natura ingusta tal-klawżola kkonċernata (sentenza tat-3 ta' Ottubru 2019, Kiss u CIB Bank, C-621/17, EU:C:2019:820, punt 47 u l-ġurisprudenza ċċitata).

- 74 Fir-rigward tal-kwistjoni dwar jekk ir-rekwiżit ta' *bona fide*, fis-sens tal-Artikolu 3(1) tad-Direttiva 93/13, huwiex osservat, huwa importanti li jiġi kkonstatat li, fid-dawl tas-sittax-il premessa ta' din, il-qorti nazzjonali għandha tivverifika għal dan il-għan jekk il-bejjieġh jew il-fornitur, filwaqt li jkun ittratta mal-konsumatur b'mod leali u ġust, setax raġonevolment jistenna li dan tal-aħħar jaċċetta tali klawżola wara negozjati individwali (sentenza tat-3 ta' Ottubru 2019, Kiss u CIB Bank, C-621/17, EU:C:2019:820, punt 50).
- 75 F'dak li jirrigwarda l-eżistenza ta' possibbli zbilanċ sinjifikattiv, il-Qorti tal-Ġustizzja ddeċidiet li dan jista' jirriżulta mis-sempliċi fatt ta' preġudizzju suffiċjentement serju għas-sitwazzjoni legali li fiha l-konsumatur, bħala parti għall-kuntratt inkwistjoni, jinsab skont id-dispożizzjonijiet nazzjonali applikabbli, kemm jekk fil-forma ta' restrizzjoni għall-kontenut tad-drittijiet li, skont dawn id-dispożizzjonijiet, huwa għandu skont dan il-kuntratt kif ukoll jekk fil-forma ta' ostakolu għall-eżerċizzju tagħhom jew ukoll tal-impożizzjoni fuqu ta' obbligu supplimentari, li ma huwiex previst mir-regoli nazzjonali (sentenza tat-3 ta' Ottubru 2019, Kiss u CIB Bank, C-621/17, EU:C:2019:820, punt 51).
- 76 Barra minn hekk, mill-Artikolu 4(1) tad-Direttiva 93/13 jirriżulta li, in-natura ingusta ta' klawżola kuntrattwali għandha tiġi evalwata, billi tittiehed inkunsiderazzjoni n-natura tal-oġġetti jew tas-servizzi li huma s-suġġett tal-kuntratt u billi jsir riferiment, fil-mument tal-konklużjoni tal-kuntratt, għaċ-ċirkustanzi kollha preżenti waqt il-konklużjoni tiegħu, kif ukoll għall-klawżoli l-oħra kollha tal-kuntratt jew ta' kuntratt ieħor li jiddependi fuqu (sentenza tat-3 ta' Ottubru 2019, Kiss u CIB Bank, C-621/17, EU:C:2019:820, punt 52).
- 77 Hija l-qorti tar-rinviju li għandha tevalwa n-natura eventwalment ingusta tal-klawżola inkwistjoni fil-kawża prinċipali fid-dawl ta' dawn il-kriterji.
- 78 F'dan ir-rigward, għandu jittiehed inkunsiderazzjoni l-fatt li, kif jirriżulta mill-indikazzjonijiet tal-qorti tar-rinviju, skont il-Liġi 2/2009, il-kummissjonijiet jew l-ispejjeż mgħoddija lill-klijent għandhom jikkorrispondu għal servizzi effettivament ipprovduti jew għal ispejjeż sostnuti. Minn dan isegwi li klawżola li jkollha bħala effett li teżenta lill-bejjieġh jew lill-fornitur mill-obbligu li juri li dawn il-kundizzjonijiet huma ssodisfatti fir-rigward ta' kummissjoni għall-ftuħ, tista', mingħajr preġudizzju għal verifika mill-qorti tar-rinviju fid-dawl tal-klawżoli kollha tal-kuntratt, taffettwa b'mod sfavorevoli l-pożizzjoni legali tal-konsumatur u, konsegwentement, tohloq, għad-detriment tiegħu, zbilanċ sinjifikattiv, minkejja r-rekwiżit ta' *bona fide*.
- 79 Fid-dawl tal-kunsiderazzjonijiet preċedenti, ir-risposta għall-hdax-il domanda fil-Kawża C-224/19 għandha tkun li l-Artikolu 3(1) tad-Direttiva 93/13 għandu jiġi interpretat fis-sens li klawżola ta' kuntratt ta' self konkluz bejn konsumatur u istituzzjoni finanzjarja, li timponi fuq il-konsumatur il-hlas ta' kummissjoni ta' ftuħ, tista' tohloq għad-detriment tal-konsumatur zbilanċ sinjifikattiv bejn id-drittijiet u l-obbligi tal-partijiet li jirriżultaw mill-kuntratt minkejja r-rekwiżit ta' *bona fide*, meta l-istabbiliment finanzjarju ma jurix li din il-kummissjoni tikkorrispondi għal servizzi effettivament ipprovduti u għal spejjeż li dan ikun għamel, liema haġa għandha tiġi vverifikata mill-qorti tar-rinviju.

*Fuq it-tleltax-il domanda fil-Kawża C-224/19 dwar il-limitazzjoni tal-effetti tan-nullità ta' klawżola ingusta permezz tal-iffissar ta' terminu ta' preskrizzjoni*

- 80 Permezz tat-tleltax-il domanda tagħha magħmula fil-Kawża C-224/19, li għandha tiġi eżaminata qabel it-tmax-il domanda, il-qorti tar-rinviju tistaqsi, essenzjalment, jekk l-Artikolu 6(1) u l-Artikolu 7(1) tad-Direttiva 93/13 għandhomx jiġu interpretati fis-sens li ma jipprekludux ġurisprudenza nazzjonali li tipprevedi li t-tressiq tal-azzjoni intiża sabiex jiġu invokati l-effetti restituttivi tal-konstatazzjoni tan-nullità ta' klawżola kuntrattwali ingusta tkun sugġetta għal terminu ta' preskrizzjoni, minkejja li skont il-legiżlazzjoni nazzjonali, l-azzjoni intiża sabiex tiġi kkostitwita n-nullità assoluta ta' klawżola kuntrattwali ingusta ma tkunx sugġetta għal terminu ta' preskrizzjoni.
- 81 F'dan ir-rigward, għandu jitfakkar li l-protezzjoni li d-Direttiva 93/13 tiżgura lill-konsumaturi tipprekludi legiżlazzjoni interna li tipprojbixxi lill-qorti nazzjonali, fl-iskadenza ta' terminu ta' dekadenza, milli żżomm in-natura ingusta ta' klawżola inkluża f'kuntratt konkluż bejn bejjiegh jew fornitur u konsumatur (sentenza tal-21 ta' Novembru 2002, Cofidis, C-473/00, EU:C:2002:705, punt 38).
- 82 Madankollu, il-Qorti tal-Ġustizzja diġà rrikonoxxiet li l-protezzjoni tal-konsumatur ma hijiex ta' natura assoluta (sentenza tal-21 ta' Diċembru 2016, Gutiérrez Naranjo *et*, C-154/15, C-307/15 u C-308/15, EU:C:2016:980, punt 68) u li l-iffissar ta' termini raġonevoli għall-preżentata ta' rikorsi taht piena ta' dekadenza fl-interess taċ-ċertezza legali huwa kompatibbli mad-dritt tal-Unjoni (sentenzi tas-6 ta' Ottubru 2009, Asturcom Telecomunicaciones, C-40/08, EU:C:2009:615, punt 41, kif ukoll tal-21 ta' Diċembru 2016, Gutiérrez Naranjo *et*, C-154/15, C-307/15 u C-308/15, EU:C:2016:980, punt 69).
- 83 F'dan ir-rigward, għandu jiġi rrilevat li, fl-assenza ta' legiżlazzjoni speċifika tal-Unjoni f'dan il-qasam, il-modalitajiet ta' implimentazzjoni tal-protezzjoni tal-konsumaturi prevista fl-Artikolu 6(1) u fl-Artikolu 7(1) tad-Direttiva 93/13, jaqgħu taht is-sistema legali interna tal-Istati Membri skont il-prinċipju tal-awtonomija proċedurali ta' dawn tal-aħħar. Madankollu, dawn il-modalitajiet ma għandhomx ikunu inqas favorevoli minn dawk li jirregolaw sitwazzjonijiet simili ta' natura nazzjonali (prinċipju ta' ekwivalenza) u lanqas għandhom jitmexxew b'mod li jirrendu fil-prattika impossibbli jew eċċessivament diffiċli l-eżerċizzju tad-drittijiet mogħtija mid-dritt Komunitarju (prinċipju ta' effettività) (ara, f'dan is-sens, b'mod partikolari, is-sentenza tas-26 ta' Ottubru 2006, Mostaza Claro, C-168/05, EU:C:2006:675, punt 24 u l-ġurisprudenza ċċitata).
- 84 Minn dan isegwi li d-dritt tal-Unjoni ma jipprekludix legiżlazzjoni nazzjonali li, filwaqt li tipprevedi n-natura mhux preskrittibbli tal-azzjoni intiża sabiex tiġi kkonstatata n-nullità ta' klawżola ingusta li tinsab f'kuntratt konkluż bejn bejjiegh jew fornitur u konsumatur, tissugġetta għal terminu ta' preskrizzjoni l-azzjoni intiża sabiex jiġu invokati l-effetti restituttivi ta' din il-konstatazzjoni, mingħajr preġudizzju għall-osservanza tal-prinċipji ta' ekwivalenza u ta' effettività.
- 85 B'mod iktar partikolari, f'dak li jikkonċerna l-prinċipju ta' effettività, il-Qorti tal-Ġustizzja diġà ddeċidiet li kull każ fejn tqum il-kwistjoni dwar jekk dispożizzjoni proċedurali nazzjonali tagħmilx impossibbli jew eċċessivament diffiċli l-applikazzjoni tad-dritt tal-Unjoni għandu jiġi analizzat billi jittiehdu inkunsiderazzjoni r-rwol ta' din id-dispożizzjoni fil-proċedura kollha, l-iżvolgiment u l-partikolaritajiet tagħha, quddiem il-varji istanzi nazzjonali. F'din il-perspettiva, għandhom jittiehdu inkunsiderazzjoni, jekk ikun il-każ, il-prinċipji li fuqhom hija bbażata s-sistema ġudizzjarja nazzjonali, bħall-protezzjoni tad-drittijiet tad-difiża, il-prinċipju ta' ċertezza legali u l-iżvolgiment korrett tal-proċedura (sentenza tas-26 ta' Ġunju 2019, Addiko Bank, C-407/18, EU:C:2019:537, punt 48 u l-ġurisprudenza ċċitata).

- 86 Fil-kawża prinċipali, il-qorti tar-rinviju tindika li din hija kwistjoni dwar l-applikazzjoni eventwali għall-azzjoni intiża sabiex jiġu invokati l-effetti restituttivi tal-konstatazzjoni tan-nullità ta' klawżola ingusta ta' kuntratt ipotekarju, tat-terminu ta' preskrizzjoni ta' hames snin previst fl-Artikolu 1964(2) tal-Kodiċi Ċivili.
- 87 Sa fejn it-termini ta' preskrizzjoni ta' tliet snin (sentenza tal-15 ta' April 2010, Barth, C-542/08, EU:C:2010:193, punt 28) jew ta' sentejn (sentenza tal-15 ta' Dicembru 2011, Banca Antoniana Popolare Veneta, C-427/10, EU:C:2011:844, punt 25) ġew meqjusa fil-ġurisprudenza tal-Qorti tal-Ġustizzja bhala li huma konformi mal-prinċipju ta' effettività, għandu jitqies li terminu ta' preskrizzjoni ta' hames snin applikabbli għall-azzjoni intiża sabiex jiġu invokati l-effetti restituttivi tal-konstatazzjoni tan-nullità ta' klawżola ingusta, ma jidherx, fil-prinċipju u mingħajr preġudizzju għall-evalwazzjoni, mill-qorti tar-rinviju, tal-elementi msemmija fil-punt 85 ta' din is-sentenza, li huwa tali li jirrendi prattikament impossibbli jew eċċessivament diffiċli l-eżerċizzju tad-drittijiet mogħtija mid-Direttiva 93/13.
- 88 Il-qorti tar-rinviju tistaqsi wkoll, essenzjalment, dwar in-natura kompatibbli mal-prinċipju ta' effettività moqri flimkien mal-prinċipju ta' certezza legali, ta' ġurisprudenza nazzjonali li tipprovdi li t-terminu ta' preskrizzjoni ta' hames snin għall-preżentata ta' azzjoni intiża sabiex jiġu invokati l-effetti restituttivi tal-konstatazzjoni tan-nullità ta' klawżola kuntrattwali ingusta jibda jiddekorri mill-konkluzjoni tal-kuntratt li jinkludi din il-klawżola.
- 89 Mid-deċiżjoni tar-rinviju jirriżulta li dan it-terminu, previst fl-Artikolu 1964(2) tal-Kodiċi Ċivili, jidher li jibda jiddekorri mill-konkluzjoni ta' kuntratt ta' self ipotekarju li jinkludi klawżola ingusta, fatt li madankollu għandu jiġi vverifikat mill-qorti tar-rinviju.
- 90 F'dan ir-rigward, għandu jittiehed inkunsiderazzjoni l-fatt li huwa possibbli li l-konsumaturi ma jkunux jafu dwar in-natura ingusta ta' klawżola li tinsab f'kuntratt ta' self ipotekarju jew ma jipperċepixxux il-portata tad-drittijiet tagħhom li jirriżultaw mid-Direttiva 93/13 (ara, f'dan is-sens, is-sentenza tat-13 ta' Settembru 2018, Profi Credit Polska, C-176/17, EU:C:2018:711, punt 69).
- 91 Issa, l-applikazzjoni ta' terminu ta' preskrizzjoni ta' hames snin li jibda jiddekorri mill-konkluzjoni tal-kuntratt, sa fejn din timplika li l-konsumatur jista' jitlob hlas lura tal-pagamenti mwettqa b'eżekuzzjoni ta' klawżola kuntrattwali meqjusa ingusta biss matul l-ewwel hames snin wara l-iffirmar tal-kuntratt, indipendentement mill-kwistjoni dwar jekk huwa kienx jaf jew setax raġonevolment ikun jaf bin-natura ingusta ta' din il-klawżola, hija ta' natura li tagħmel eċċessivament diffiċli l-eżerċizzju tad-drittijiet ta' dan il-konsumatur mogħtija mid-Direttiva 93/13 u, għaldaqstant, tikser il-prinċipju ta' effettività moqri flimkien mal-prinċipju ta' certezza legali.
- 92 Fid-dawl tal-kunsiderazzjonijiet kollha preċedenti, ir-risposta għat-tlettax-il domanda magħmula fil-Kawża C-224/19 għandha tkun li l-Artikolu 6(1) u l-Artikolu 7(1) tad-Direttiva 93/13 għandhom jiġu interpretati fis-sens li ma jipprekludux li l-preżentata tal-azzjoni intiża sabiex jiġu invokati l-effetti restituttivi tal-konstatazzjoni tan-nullità ta' klawżola kuntrattwali ingusta tkun sugġetta għal terminu ta' preskrizzjoni, sakemm il-bidu tad-dekorrenza ta' dan it-terminu kif ukoll it-tul tiegħu ma jrendux prattikament impossibbli jew eċċessivament diffiċli l-eżerċizzju tad-dritt tal-konsumatur li jitlob tali restituzzjoni.

*Fuq it-tnax-il domanda fil-Kawża C-224/19 dwar il-kompatibbiltà tas-sistema legali ta' tqassim tal-ispejjeż mad-Direttiva 93/13*

- 93 Permezz tat-tnax-il domanda tagħha magħmula fil-Kawża C-224/19, il-qorti tar-rinviju tistaqsi, essenzjalment, jekk l-Artikolu 6(1) u l-Artikolu 7(1) tad-Direttiva 93/13 għandhomx jiġu interpretati fis-sens li jipprekludu sistema li tippermetti li parti mill-ispejjeż proċedurali tiġi imposta fuq il-konsumatur, skont il-livell tas-somom imħallsa indebitament li jitħallsu lura lilu wara l-konstatazzjoni tan-nullità ta' klawżola kuntrattwali minħabba n-natura ingusta tagħha.

- 94 Fil-fatt, mill-elementi tal-proċess ipprezentat quddiem il-Qorti tal-Ġustizzja jirriżulta li l-applikazzjoni tal-Artikolu 394 tal-LEC jista' jkollha l-effett li ma tikkundannax lill-bejjiegħ jew lill-fornitur għall-ispejjeż kollha meta tintlaqa' kompletament l-azzjoni għal nullità ta' klawżola kuntrattwali ingusta mressqa minn konsumatur, iżda li tintlaqa' biss parzjalment l-azzjoni għall-ħlas lura tas-somom imħallsa skont din il-klawżola.
- 95 F'dan ir-rigward, mill-ġurisprudenza, imsemmija fil-punt 83 ta' din is-sentenza jirriżulta li t-tqassim tal-ispejjeż ta' proċedura ġudizzjarja quddiem il-qorti nazzjonali jaqa' taħt l-awtonomija proċedurali tal-Istati Membri mingħajr preġudizzju għall-osservanza tal-prinċipji ta' ekwivalenza u ta' effettività.
- 96 F'dan ir-rigward, għandu jiġi rrilevat li xejn fil-proċess ipprezentat lill-Qorti tal-Ġustizzja ma jippermetti li jiġi kkonstatat li s-sistema msemmija tapplika b'mod differenti skont jekk id-dritt inkwistjoni jingħatax mid-dritt tal-Unjoni jew mid-dritt nazzjonali. Madankollu, huwa neċessarju li tingħata deċiżjoni dwar il-kwistjoni jekk huwiex kompatibbli mal-prinċipju ta' effettività l-fatt li l-konsumatur jitgħabba bl-ispejjeż ta' proċedura skont l-ammonti restitwiti lilu, meta jkun rebah il-kawża f'dak li jirrigwarda n-natura ingusta tal-klawżola kkontestata.
- 97 Fir-rigward tal-kwistjoni tal-osservanza tal-prinċipju ta' effettività, din għandha tiġi evalwata fid-dawl tal-elementi mfakkra fil-punt 85 ta' din is-sentenza.
- 98 F'dan il-każ, id-Direttiva 93/13 tagħti d-dritt lill-konsumatur li jindirizza ruħu quddiem qorti sabiex tiġi kkonstatata n-natura ingusta ta' klawżola kuntrattwali u sabiex tiġi eskluża l-applikazzjoni tagħha. Jekk id-destin tal-ispejjeż ta' tali proċedura jkun jiddependi biss fuq l-ammonti mħallsa indebitament u li tkun ordnata r-restituzzjoni tagħhom, dan ikun ta' natura li jiddiswadi lill-konsumatur milli jeżerċita l-imsemmi dritt, fid-dawl tal-ispejjeż li tkun twassal għalihom azzjoni ġudizzjarja (ara, f'dan is-sens, is-sentenza tat-13 ta' Settembru 2018, Profi Credit Polska, C-176/17, EU:C:2018:711, punt 69).
- 99 Fid-dawl tal-kunsiderazzjonijiet kollha preċedenti, ir-risposta għat-tnax-il domanda magħmula fil-Kawża C-224/19 għandha tkun li l-Artikolu 6(1) u l-Artikolu 7(1) tad-Direttiva 93/13 kif ukoll il-prinċipju ta' effettività għandhom jiġu interpretati fis-sens li jipprekludu sistema li tippermetti li parti mill-ispejjeż proċedurali tiġi imposta fuq il-konsumatur skont il-livell tas-somom imħallsa indebitament li jithallsu lura lilu wara l-konstatazzjoni tan-nullità ta' klawżola kuntrattwali minħabba n-natura ingusta tagħha, peress li tali sistema toħloq ostakolu sostanzjali li jista' jiskoraġġixxi lill-konsumaturi milli jeżerċitaw id-dritt għal sħarriġ ġudizzjarju effettiv tan-natura potenzjalment ingusta tal-klawżoli kuntrattwali kif stabbilit mid-Direttiva 93/13.

### Fuq l-ispejjeż

- 100 Peress li l-proċedura għandha, fir-rigward tal-partijiet fil-kawzi prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeċiedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Ir-Raba' Awla) taqta' u tiddeċiedi:

- 1) **L-Artikolu 6(1) u l-Artikolu 7(1) tad-Direttiva tal-Kunsill 93/13/KEE tal-5 ta' April 1993 dwar klawżoli ingusti f'kuntratti mal-konsumatur, għandhom jiġu interpretati fis-sens li jipprekludu li, f'każ ta' nullità ta' klawżola kuntrattwali ingusta li timponi l-ħlas tal-ispejjeż kollha tal-kostituzzjoni u tar-rilaxx tal-ipoteka mill-konsumatur, il-qorti nazzjonali tirrifjuta l-ħlas lura lill-konsumatur tal-ammonti mħallsa skont l-imsemmija klawżola, sakemm id-dispożizzjonijiet tad-dritt nazzjonali li jkun japplikaw fin-nuqqas tal-klawżola msemmija ma jkunux jimponu fuq il-konsumatur il-ħlas tat-totalità jew ta' parti minn dawn l-ispejjeż.**

- 2) L-Artikolu 3, l-Artikolu 4(2) u l-Artikolu 5 tad-Direttiva 93/13 għandhom jiġu interpretati fis-sens li l-klawżoli tal-kuntratt li jaqgħu taħt il-kunċett ta' "kwistjoni prinċipali tas-sugġett tal-kuntratt [sugġett prinċipali tal-kuntratt]" għandhom jinftiehm bħala li huma dawk li jistabbilixxu l-prestazzjonijiet essenzjali ta' dan il-kuntratt u li, bħala tali, jikkarakterizzawh. Min-naħa l-oħra, il-klawżoli li għandhom natura aċċessorja meta mqabbla ma' dawk li jiddefinixxu l-essenza stess tar-relazzjoni kuntrattwali ma jistgħux jaqgħu taħt dan il-kunċett. Il-fatt li kummissjoni għall-ftuħ hija inkluża fl-ispiza totali ta' self ipotekarju ma jistax jiddetermina li dan huwa servizz essenzjali ta' dan is-self. Fi kwalunkwe każ, qorti ta' Stat Membru hija obbligata tistharreġ in-natura ċara u li tinftiehem ta' klawżola kuntrattwali dwar is-sugġett prinċipali tal-kuntratt, u dan indipendentement minn traspożizzjoni tal-Artikolu 4(2) ta' din id-direttiva fis-sistema legali ta' dan l-Istat Membru.
- 3) L-Artikolu 3(1) tad-Direttiva 93/13 għandu jiġi interpretat fis-sens li klawżola ta' kuntratt ta' self konkluz bejn konsumatur u istituzzjoni finanzjarja, li timponi fuq il-konsumatur il-ħlas ta' kummissjoni ta' ftuħ, tista' toħloq għad-detriment tal-konsumatur żbilanċ sinjifikattiv bejn id-drittijiet u l-obbligi tal-partijiet li jirriżultaw mill-kuntratt minkejja r-rekwiżit ta' *bona fide*, meta l-istabbiliment finanzjarju ma jurix li din il-kummissjoni tikkorrispondi għal servizzi effettivament ipprovduti u għal spejjeż li dan ikun għamel, liema haġa għandha tiġi vverifikata mill-qorti tar-rinviju.
- 4) L-Artikolu 6(1) u l-Artikolu 7(1) tad-Direttiva 93/13 għandhom jiġu interpretati fis-sens li ma jipprekludux li l-preżentata tal-azzjoni intiza sabiex jiġu invokati l-effetti restituttivi tal-konstatazzjoni tan-nullità ta' klawżola kuntrattwali ingusta tkun sugġetta għal terminu ta' preskrizzjoni, sakemm il-bidu tad-dekorrenza ta' dan it-terminu kif ukoll it-tul tiegħu ma jrendux prattikament impossibbli jew eċċessivament diffiċli l-eżerċizzju tad-dritt tal-konsumatur li jitlob tali restituzzjoni.
- 5) L-Artikolu 6(1) u l-Artikolu 7(1) tad-Direttiva 93/13 kif ukoll il-prinċipju ta' effettività għandhom jiġu interpretati fis-sens li jipprekludu sistema li tippermetti li parti mill-ispejjeż proċedurali tiġi imposta fuq il-konsumatur skont il-livell tas-somom imħallsa indebitament li jithallsu lura lilu wara l-konstatazzjoni tan-nullità ta' klawżola kuntrattwali minhabba n-natura ingusta tagħha, peress li tali sistema toħloq ostakolu sostanzjali li jista' jiskoraġġixxi lill-konsumaturi milli jeżerċitaw id-dritt għal sħarriġ ġudizzjarju effettiv tan-natura potenzjalment ingusta tal-klawżoli kuntrattwali kif stabbilit mid-Direttiva 93/13.

Firem